

# سنڌي زبان جي ماهيت

ڪا پ پ پ پ پ پ پ پ پ پ

ڊاڪٽر عبدالجبار جوڻيجو

ا ب ڄ ڙ ڻ ڻ ڻ ڻ  
ا ب ڄ ڙ ڻ ڻ ڻ ڻ  
ا ب ڄ ڙ ڻ ڻ ڻ ڻ  
ا ب ڄ ڙ ڻ ڻ ڻ ڻ



سنڌي لئنگويج اٿارٽي، حيدرآباد

# سنڌي زبان جي ماهيت

ڊاڪٽر عبدالجبار جوڻيجو



سنڌي لئنگويج اٿارٽي

حيدرآباد — سنڌ

2007ع

## سنڌي لئنگويج اٿارٽيءَ جو ڪتاب نمبر (100)

سڀ حق ۽ واسطا محفوظ

### سنڌي زبان جي ماهيت

ليکڪ: ڊاڪٽر عبدالجبار جوڻيجو

ڇاپو: پهريون

سال: فيبروري 2007 ع

تعداد: 1000

قيمت: 100 روپيا / 5 ڊالر / 3 پاڻون

پاران: ايم ايڇ پنهور انسٽيٽيوٽ آف سنڌ اسٽڊيز، ڄامشورو.

#### Catalogue Reference

Junejo, Abdul Jabbar Dr

Sindhi Zaban Ji Mahiyat

Sindhi Language & Linguistics

Sindhi Language Authority

ISBN: 978-969-8194-92-5

### **Sindhi Zaban Ji Mahiyat**

By: Dr Abdul Jabbar Junejo

Edition: First, 2007

Quantity: 1000

Price: Rs 100/=, \$ 5, £ 3

Published by: Sindhi Language Authority, National Highway,  
Hyderabad, Sindh 71000, Pakistan.

Composed By: Hussain Ahmed Memon

Printed by: Intel Communications Hyderabad

Tel: 022-9240050-3

Fax: 022-9240051

E-mail: [sindhila@yahoo.com](mailto:sindhila@yahoo.com), [sindhila1@hotmail.com](mailto:sindhila1@hotmail.com)

Website: [www.sindhila.com.pk](http://www.sindhila.com.pk)

Digitized by M. H. Panhwar Institute of Sindh Studies, Jamshoro.

هيءَ ڪتاب اڪادمي ادبيات پاڪستان جي مالي سهڪار سان اداري جي چيئرمئن

عبدالقادر جوڻيجي، ميسرس انٽيل ڪميونيڪيشن، حيدرآباد مان ڇپرائي، سنڌي لئنگويج

اٿارٽيءَ جي آفيس، نئشنل هاءِ وي، حيدرآباد، سنڌ مان پڌرو ڪيو.

# ستاءُ

4	ناشر نوت
5	مقدمو
	باب پهريون
11	زيانن جي وجود ۾ اچڻ وارا نظريا
	باب ٻيو
16	زيانن جا خاندان
	باب ٽيون
19	ننڍي کنڊ جون ڪي زيانون
	باب چوٿون
25	سنڌيءَ جو بڻ بنياد
	باب پنجون
38	رسم الخط
	باب ڇهون
43	محاورا (dialects)
	باب ستون
63	پهاڪا، اصطلاح، چوڻيون ۽ ورهيسون
	باب اٺون
72	سنڌيءَ جا سردار، سنڌيءَ جا معمار
	باب نائون
87	موجوده حالت (مسئلا ۽ حل، هند ۾ سنڌي)
	ضميمو
94	اهم ڪتاب

## ناشر پاران:

اداري جي قيام وارن مقصدن کي آڏو رکندي، سنڌي ٻوليءَ ۾ لسانيات جي موضوع تي ڊاڪٽر عبدالجبار جوڻيجي جي هن اهم ڪتاب کي ڇپائيندي آئون ۽ منهنجا ساٿي انتهائي خوشي محسوس ڪري رهيا آهيون. جيتوڻيڪ سنڌي زبان جي ارتقا، بڻ بنياد ۽ ان جي محاورن بابت هن کان پهرين به ڪيترن ئي محققن ۽ عالمن جو ڪم سامهون آيل آهي، پر هيءُ ڪتاب اردوءَ ۾ مستعمل لفظ ”ٻولي“ ۽ سنڌيءَ جي لفظ ”ٻولي“ ۽ ”زبان“ بابت اهم موضوع کي هڪ تفصيلي بحث جي صورت ۾ پيش ڪري ٿو. ڪتاب جي ابتدا ۾ سنڌي زبان بابت اڳ موجود نظرين جي اپتار سان گڏ ليکڪ طرفان پنهنجي مطالعي جو نتيجو ڏنو ويو آهي. زبان جا وجود ۾ اچڻ وارا نظريا، انهن جا خاندان، ننڍي کنڊ جون زبانون، سنڌي ٻوليءَ جو بڻ بنياد، رسم الخط، محاورا، پهاڪا، چوڻيون، ورچيسون، سنڌي ٻوليءَ جا محقق ۽ سنڌي ٻوليءَ کي پيش ايندڙ مسئلن ۽ مونجهارن بابت موضوع، ڪتاب جي مختلف بابن ۾ ورهايل آهن. ڪتاب جي وقت سر ڇپائي ۽ تزئين لاءِ دلچسپيءَ سان ڪم ڪرڻ تي اشاعتي بيورو جا عملدار ۽ ڪارڪن هميشه جيان جس لهڻن، البته ڪتاب جي اهميت جو اندازو ان جا پڙهندڙ ئي ڪري سگهن ٿا، تنهن ڪري اهو انهن تي ئي ڇڏجي ته بهتر رهندو.

اسان سنڌي ٻوليءَ ۽ لسانيات جي حوالي سان سنڌ جي ساڃاه وندن ۽ محققن کي دعوت ٿا ڏيون ته هو اهڙن موضوعن تي اسان کي ڪتاب تيار ڪري ڏين ته جيئن سنڌي ٻوليءَ تي تحقيق جي سلسلي ۾ وڌيڪ ڪاميابيون حاصل ڪري سگهجن.

عبدالقادر جوڻيجو

چيئرمئن

فيبروري 2007ع

حيدرآباد، سنڌ.

## مقدمو

سنڌي زبان جي ارتقا ۽ بڻ بنياد جي باري ۾ اڳ موجود ڪتابن جي موجودگيءَ جي باوجود هي ڪتاب لکڻ جي ضرورت پيش آئي، اُن لاءِ منهنجون گذارشون هن ريت آهن:

سنڌيءَ جي محققن سنڌي زبان جي تاريخ بيان ڪندي نهايت محنت، تحقيق ۽ تدقيق سان ڪتاب لکيا آهن. آءُ هڪ طالب علم جي نظر سان اندازاً 1960ع کان اُنهن جي ڪاوشن کي ڏسندو ۽ ساراهيندو آيو آهيان. پيرومل مهرچند ۽ ڊاڪٽر بلوچ کان وٺي نئين تهئيءَ جي اسڪالرن تائين هي موضوع دلچسپيءَ جو باعث رهندو اچي. هيٺري تحقيق، سنڌيءَ جي بڻ بنياد ۽ تاريخ تي ٿيل ڪم کان پوءِ مون کي ڇا ڪرڻو آهي ۽ آءُ اڳ هن موضوع تي چند مقالن لکڻ کان وڌيڪ ڪو قدم به وڌائي نه سگهيو آهيان. هاڻ جيڪو قدم وڌايان، سو ڌيان ڇڪائڻ وارو، مفيد ۽ نئين ڏس ۾ هئڻ کان سواءِ ٻوليءَ جي خصوصيتن ۽ اصل جوهر (ماهيت) بابت هجڻ کپي. لسانيات جي مختلف شاخن، اصطلاحن ۽ پهلوئن سان ٺهڪائي پيش ڪريان. ڪتاب جو نالو به اُن ڪري ”سنڌي زبان جي ماهيت“ رکيو اٿم، جيڪو موجود روايتن ۾ نئون آهي. (متان ڇرڪائيندڙ به هجي) مٿين عبدالرحيم گرهوڙيءَ جي ڪلام ۾ آيل هن ست منهنجو ڌيان لفظ ”ماهيت“ ڏانهن به ڇڪايو جيڪو حضور صلي الله عليه وسلم بابت آهي:

اصل مٿني ماهيتين، ماهيت محبوبا

”ماهيت“ جي معنيٰ عربي لغت موجب هيءُ آهي، معيار (Quality)، نت، جوهر (Essence) اجورو (Salary) آمدني (Income) (معن زلفو مدينه، عربي، انگريزي لغت، آمريڪا 1973ع ص 616). پروفيسر جلباڻيءَ جي ”عربي سنڌي لغت“ موجب معنيٰ آهي: ذاتي جوهر

---

سنڌي زبان جي ماهيت 5

اداري جي قيام وارن مقصدن کي آڏو رکندي، سنڌي ٻوليءَ ۾ لسانيات جي

۽ ذاتي جزو اهم ۽ ضروري (جلد ٻيو، سنڌالاجي 1990 ع، ص 1266).

انهيءَ معنيٰ موجب ”ماهيت“ جوهر جي حوالي سان هڪ موزون لفظ به لڳو ۽ لفظي آهنگ ۽ سُر توڙي سنگيت موجب به وڻيو. ان کان سواءِ سنڌي زبان سان منسلڪ ڪرڻ جو ارادو ڪير.

اسين زبان کي ٻولي به چئون ٿا. ڪي متعصب ماڻهو تنگ نظريءَ تحت ان جو فائدو وٺن ٿا. اهڙو هڪ مثال هي آهي ته ريڊيو پاڪستان حيدرآباد جي مقامي خبرن ۾ 16 فيبروري 2006 ع تي خاتون نيوزڪاسٽر هڪ خبر اردوءَ ۾ هيئن پڙهي: ”سنڌي ادبي بورڊ کي ميٽنگ کي صدارت ڪرڻي پون ٿي.“ ڏاکڻي حميده ڪهڙو نه ڪها ته سنڌي ادب اور ٻولي کي گرانٽ پڙهائي جائے گی.“

برابر سنڌيءَ ۾ ٻولي زبان کي به چئجي ٿو پر جڏهن اردوءَ ۾ ٻولي چئبو ته ان جي معنيٰ محاورو (dialect) ۽ هڪ ننڍي گروپ جي ٻولي آهي. ٻيو ته سڄي اردو مواد ۾ ٻولي (سنڌي لفظ) جو پيوند هڻڻ مان ڳالهائيندڙ جي تنگ نظري ۽ نيت ظاهر ٿئي ٿي. ساڻ ۾ رهندي به تعصب سبب ڪا ٻولي نه سگھي تنگ نظري آهي. سنڌي نه سگھي واري عمل جي مذمت ڪندي، ڊاڪٽر فرمان فتح پوري، حمايت علي شاعر ۽ اردوءَ جي ليکڪن مضمون لکيا آهن. واضح ڪيو اٿن ته ساڻ واري زبان (Language in contact) نه سگھي سان پنهنجي زبان جو به نقصان ٿئي ٿو. هر زبان ڳالهائڻ وارا سڃاڻ ماڻهو هن حقيقت جو ادراڪ رکن ٿا. تنگ نظر ماڻهن جي حالت هيءَ آهي جو زبان جي محبت ۾ غلط بيانيءَ کان ڪم وٺن ٿا. اٽڪل ڏهاڪو سال اڳ حضرت امير خسرو جي تقريبات جي سلسلي ۾ پاڪستان ٽيليويزن تان هڪ ڪمپيئر هيئن چيو ته: وسط ايشيا ۽ ٻين اسلامي ملڪن مان مسلمان، جيڪا عربي-فارسي

آهي: زبان هندستان ۾ ڪيترن ئي مقامن تي لفظ شامل ٿيا آهن. اردوءَ

جو جنم ٿيو. ”پهرين اهو ته اها زبان ڪهڙي هئي؟ ان جي ڪنهن به محقق ڳالهه نه ڪئي آهي. حقيقت هيءَ آهي ته بيشڪ فوجي عربي فارسي ۽ ترڪي لفظ ڪڍي آيا ۽ اڳ موجود زبان هنديءَ ۾ اهي شامل ٿيا. هندي ۽ اردوءَ جو بنيادي ڍانچو (Structure) ساڳيو آهي. لفظن جو پٺڀار علحدو آهي، ان ڪري ۽ لپيءَ (Script) جي ڪري به اڳتي هلي ٻه زبانون بنجي پيون. اها ڳالهه هرڪو مڃي ٿو. پر ان کي ايئن بيان ڪجي جو خلق گمراه ٿئي. اهو صحيح نه آهي. سڀني زبانن جي اهميت آهي. هر ڪنهن کي پنهنجا ماڳ منا آهن. اهو تسليم ڪندي سنڌيءَ سان گڏ مون فارسي، اردوءَ سرائيڪيءَ ۾ مقالا ۽ ڪتاب لکيا آهن. سڀني ٻولين سان مون کي محبت آهي. ان ڪري ضمناً مٿيون ڳالهيون لکيون اٿم.

هن ڪتاب جي باب وار سٽاءَ هيءَ رکي اٿم ته اول ٻولين جي جنم ۽ انهن جي خاندانن جي ڳالهه ڪئي اٿم. هي بنيادي موضوع آهن. جيڪي لسانيات جي سلسلي ۾ اهم ڄاتا وڃن ٿا. ان سان گڏ زبان/زبانن جي ارتقائي تاريخ کي اهم ڄاتو ويو ۽ انهن جو اصل نسل ۽ ٻڻ بنياد تلاش ڪرڻ جي ڪوشش ڪئي ويئي. سنڌيءَ جي ٻڻ بنياد لاءِ آريائي يا غير آريائي هجڻ وارا نظريا زير بحث رهيا. انهيءَ سلسلي ۾ ڪتاب جي ابتدائي بابن ۾ اڳ موجود نظرين جي اهڙا ڪندي، آخر ۾ پنهنجي مطالعي جو نتيجو ڏنو اٿم. پوءِ به اصل نسل ۽ ٻوليءَ جي ارتقا/ارتقائي تاريخ جي سلسلي ۾ بحث مباحثي توڙي دليل دلائل جي گنجائش آهي. ڪو نئون نظريو اچي، ان جي دليلن کي ڪليءَ دل سان خوش آمديد چئجي ۽ دليلن کي پسجي. ورنهائين ڳالهه جي تورتن ڪجي ۽ شخصيات واري اجائي ضد کان پهلو بچائجي.

زبان جي ارتقائي تاريخ سان گڏ ان جي تحرير جو مسئلو به اهم رهيو آهي. دنيا جون موجوده ٻوليون دير سان ٺهيون آهن. گهڻن خطن ۾ ڪي تصويري



اکر (Pictographs) موجود هئا، بلڪ پهرين مڪمل تصويرن جي صورت ۾ ٿي هئا، پوءِ ننڍا/آسان (simplify) ڪيا ويا. چين ۽ مصر جا نالا هن سلسلي ۾ سرفهرست آهن. چين جي تصويري اکرن جو مون کي ذاتي تجربو آهي، جيڪو 65-1966ع ۾ چين ۾ چيني زبان جي تعليم جي سلسلي ۾ حاصل ڪيم. ان جو قدرتي تفصيلي ذڪر ٻين ٻولين سان گڏ هڪ باب ۾ ڪيو اٿم.

ايتريون ئي هن ننڍي کنڊ جون زبانون اهم آهن، انهن ۾ سنسڪرت ۽ يوروپي زبانن جي ربط جو مطالعو سر وليم جونس، فرئسنز باب، مٿس مٿس ۽ ٻين ڪيو. جن جي اپٽار ڪاڪي پيرومل مهرچند ”سنڌي ٻوليءَ جي تاريخ“ ۾ ڪئي آهي. ان کان پوءِ اهي حوالا ٻين ڪتابن ۾ به آيا ۽ ڪي اضافو به ٿيا ته اختلاف راءِ به ٿيو، هي به هڪ اهم موضوع آهي، ان ڪري مون هڪ باب ۾ سنسڪرت ۽ ڪن ٻين ٻولين جو تذڪرو ڪيو آهي.

هي سڀ پس منظر آهي، اسان جي جيڪل جي ٻوليءَ جو، جيڪا ننڍي کنڊ ۾ هڪ اهم، زنده، علمي، ادبي ۽ صحافتي زبان آهي. ڪا معمولي، ننڍي گروپ جي، اڻ سڌريل، ڪنل زبان نه آهي. ”ٻولي“ ۽ محاورو (dialect) نه آهي. ان جي ابتدا ۽ ارتقا جو جائزو وٺندي، سنڌيءَ جي محاورن (dialects) نئين محاورن/آپ پائائن (sub-dialects) جو تفصيلي ذڪر ڪيو ويو آهي. شاعر، جن عمارت جوڙي، تن جي به اهميت آهي.

سنڌي زبان توڙي ڪنهن به زبان جي اصل سونهن ۽ جوهر ان جا ٻهاڪا، اصطلاح، محاورا (Idioms) چوڻيون ۽ ورهيسون آهن. انهن جي استعمال سان ٻولي پُر مطلب بنجي ٿي، ان جي ايتڙ سادي سياڻ رهندي، مثال طور ڪو ماڻهو چوي ته ”فلاڻو سامان جي ڪهڙي سنڀال ڪندو؟“ ان بدران بامحاوره جملو هيئن ڪم آڻي سگهجي ٿو: ”آندڻ جا واهي گدڙا“ سنڌيءَ جي هن سونهن جو هڪ خاص باب ۾ ذڪر ڪيو ويو آهي، ان مطلب سان ته اهو

سنڌيءَ جو جوهر آهي.

اهڙيءَ ريت نحوي ۽ صرفي خوبيون، خصوصيتون ۽ آزادايون (varieties) به هڪ زبان لاءِ بنيادي ڍانچي مثل هونديون آهن. هن سلسلي ۾ سنڌي زبان جي گرامر جي مختلف پهلوئن جو جائزو وٺڻ به ضروري هو. اهو ۽ لسانيات جي شاخن جو به مختصراً جائزو ورتو ويو آهي، هي به باب آهن. اڳ به ماهرن هن ضمن ۾ لکيو آهي.

ڪتاب جي آخري باب ۾ سنڌيءَ جي ڪن مسئلن جو ذڪر ڪيو ويو آهي، جيڪي گذريل پنجاه سالن ۾ پيدا ٿيا آهن. ”هوليءَ جو بگاڙ به ٿيو آهي، ڇا واقعي بگاڙ چئبو يا هڪ ترقي يافتہ زبان ۾ لفظن کي اجاري، سنواري پنهنجو ڪرڻ واري خاصيت سبب سڌارو جيڪو پاڙون پختيون ڪري قائم ٿي ويندو. ان کي فطري تبديلي سڏي، ڇڏي ڏجي يا ان کي واقعي بگاڙ سمجهي درستگيءَ لاءِ تجويزون ڏجن. اڄ سنڌي ڪهڙي منزل تي نڀي آهي؟ چئلينجن جو مقابلو ڪري سگهندي يا نه؟“ ان نُڪتي تي ڪتاب جي تڪميل ٿئي ٿي.

زبان پنهنجي ڀر ۾ هڪ مهاساگر آهي. ان ۾ ڪي قابل توڻا ۽ غواص ٿي ٽپي هڻي مطلب جا موتي اٿي سگهن ٿا. انهن هن کان اڳ به اونهي ۾ وڃي ماڻڪ ميڙيا آهن. آءُ ڪناري تي بيٺل هڪ طالب آهيان. ارادو پڪو اٿس، ان ڪري هن سمونڊ ۾ ٽپي هڻي ماڻڪ ميڙڻ جي خواهش رکان ٿو. سنڌيءَ جي اصل نسل ۽ بڻ بنياد جي تلاش جاري آهي. اڳ قائل نظرين جي بنياد تي هن ڪتاب ۾ چند ڳالهيون چيون اٿس. مون کي اعتراف آهي ته آءُ ڪنهن نئين نظريي جو باني نه آهيان.

سنڌي زبان ۽ ان جي مختلف مطالعاتي شعبن جو ذڪر ڪندي، ڪي حوالا اهڙا به آهن، جن ۾ بحث جي ضرورت ٿي. نه ته ڪنهن به شخصيت تي ارادي سان تنقيد نه ڪئي اٿس. اهو به عرض ڪري ڇڏيان ته سنڌي زبان جا

محقق ۽ پياليڪڪ مون کي پيارا آهن. ڪاڪي پيرومل مهرچند آڏواڻيءَ جي قائم ڪيل نظريي تي بحث ٿيو. پراول هن ”سنڌي ٻوليءَ جي تاريخ“ لکي، پهريون قدم کنيو. ان ڪري آءٌ کيس سنڌي زبان تي لکڻ وارن ۾ مهندار ڄاڻان ٿو.

مون هن ڪتاب جو نالو ”سنڌي زبان جي ماهيت“ رکيو. ان جي ڳالهه ڪري آيو آهيان، پر مقدمي جي آخر ۾ ايترو ورجائيندس ته مراد اصل حقيقت پروڙڻ آهي. جيئن خواجه سلطان الاولياءَ محمد زمان قدس سره فرمايو ته، ”عجب جهڙي آه، حقيقت حبيب جي“. گرهوڙي صاحب ان جي تسلسل ۾ ”ماهيت“ لفظ ڪم آندو. ان جي اپتار ڪري آيو آهيان.

پڙهندڙ سنڌي زبان جو جوهر پسڻ، ان کان اڳ آءٌ پنهنجن انهن محققن جا ٿورا مڃڻ ٿو چاهيان، جن جي ڪتابن مان مون استفادو ڪيو ۽ جن جا حوالا ڏنا اٿم. پيارن دوستن، يونيورسٽيءَ جي ساٿين ۽ شاگردن مان ڊاڪٽر انور فگار هڪڙي، ڊاڪٽر هدايت پريم، ڊاڪٽر تهمينه مفتي، ڊاڪٽر غلام نبي سڌائي، ڊاڪٽر عبدالرحمان قريشي، ڊاڪٽر شڪنتلا سيواڻي، ڊاڪٽر اادل سومري، اياز عالم ۽ آخر ۾ ماه طيب ۽ روشن گل آهن. شاگرد هجن ته ههڙا! هڪڙا امتحان پاس ڪري ڊگري وٺي هليا وڃن، پر ڪن جو ڇڻ اڙلي رشتو آهي. انهن سڀني جي محبت ۽ ساٿ سان منهنجو قلم هلي ٿو ۽ ٻه اکر لکي سگهان ٿو.

ڊاڪٽر عبدالجبار جوڻيجو

شهريار منزل بدين

## زيانن جي وجود ۾ اچڻ وارا نظريا

زيان (Tongue)، ڇپ کان وٺي جڏهن زيان بمعني Language جي مرتبي تي پهتي آهي، ته اڄ اها پنهنجي تڪميل ۽ گوناگونيءَ سبب پياري نه آهي، پر بحث ۽ تحقيق جي مرحلن کي به طئي ڪندي اچي. ٻولي هڪ فطري ۽ سماجي زيور آهي، جنهن سان انسان کي مزين ڪيو ويو آهي. هو ٻولي پنهنجي ماحول مان حاصل ڪري ٿو. پهرين ماءُ جي هنج هن جي درسگاهه آهي، جتان هو ٻولي شفقت جي ماکيءَ سان مليل حالت ۾ حاصل ڪري ٿو.

زيانون ڪيئن وجود ۾ آيون؟ ان لاءِ عالمن کي نظريا پيش ڪيا آهن، جن جو تعلق انسان طرفان قديم ترين دور ۾ ڪڍيل آوازن سان آهي. اهڙا مختلف آواز نڪرڻ سٺن اڳتي هلي زيان جي تشڪيل ٿي. اهڙن نظرين مان ڪي هي آهن: ٻوڙ وارو نظريو، ڦوڦو وارو نظريو، ڊنگ ڊانگ وارو نظريو ۽ يوهي هو وارو نظريو. اهڙا ڪي ٻيا به آواز ٿي سگهن ٿا. هن مان مراد هي آهي ته آوازن مان ڪي سُر-تار-آهنگ پيدا ٿيڻ سان انسان جو ڌيان ايندڙ وقت لاءِ لفظن ۽ جملن جي تشڪيل ڏانهن ويو (1).

جيئن انسان سماجي ۽ اقتصادي محاذن تي سڌرنڊو ويو، تيئن ٻولي به وسيع، آسان ۽ شاهوڪار ٿيندي ويئي. نه رڳو ٻوليءَ جي واڌ ۽ ويجهه ٿي، پر باهمي رابطي ۾ به وسعت آئي. ٿورين جهنگلي ۽ اڻ سڌريل ٻولين کي ڇڏي ٻين ٻولين گهڻي ترقي ڪئي آهي، ۽ اهو سلسلو جاري آهي. سائنسي ترقيءَ به ٻولين جي واڌ ويجهه ۾ هٿ وڌايو آهي، نه رڳو لفظن جو ذخيرو لساني ڏي-وٺ جي ڪري وڌيو آهي، پر سائنسي موضوعن جي استعمال ۾ به اضافو ٿيو آهي. ڪمپيوٽر به نوان رنگ لائي ڇڏيا آهن. اڄ جي نئين سماج ۾ ٻولي تعليم، تربيت، تجارت ۽ رابطي جو اهم ۽ بنيادي ذريعو آهي. ائين دنيا جي ڪُل

ڪاروبار جو وسيلو به ٻولي آهي.

دنيا جون مختلف زبانون هاڻي گهڻي ترقي ڪري چڪيون آهن، پر سائنس ابتدا ۽ ارتقا جا ٻه مرحلا رهيا آهن. مختلف نظريا جي محققن پيش ڪيا آهن، انهن کي ڪنهن حد تائين مفروضا به چئي سگهجي ٿو. ڇو جو جڏهن شعور ٿي نه هيو يا اڄ واريون گوناگون ضرورتون ٿي نه هيون ته ڳالهائڻ جو دائرو به محدود ٿي هوندو. اشارن ۽ ٻي ترتيب آواز ڪڍڻ ٿي ڄڻ ٻولي هئي. ان ۾ فطري طور اظهار ڪيو ويو هوندو پوءِ اهو ڦوڦو يا ڊنگ ڊانگ جهڙا آواز ڪڍي ڪيو ويو هجي ته به ممڪن آهي. ان سان گڏ ڪيترا ٻيا آواز به ڪڍيا ويا هجن ته ٿي سگهي ٿو. هن معاملي جو تفصيل محققن جي ڪتابن ۾ موجود آهي. سنڌ جي اسڪالرن به اهڙا اشارا ڏنا آهن. منهنجي محترم ۽ مهربان استاد پروفيسر علي نواز (مرحوم) پنهنجي ڪتاب ”علم لسان ۽ سنڌي زبان“ ۾ اهڙو جائزو ڪجهه هن ريت ورتو آهي:

سي۔ ايل۔ باربر لکي ٿو ته ٻولين جي ابتدا بابت ڪن عالمن هيءَ راءِ ڏني آهي ته ٻارن جي ٻولي، بنهه پستي پيل سماجن جي ٻولي، بانڊرن، بن مانسن جي ٻولين ۽ گونگن جي اشاراتي ٻولين جو جائزو ورتو وڃي. ڪوششون به ڪيون ويون، پر بار آور نه ٿيون (2). انسان پهرين ڳالهائڻ ڪيئن سکيو تنهن لاءِ عالمن نظريا (Theories) قائم ڪيا آهن، اهي هي آهن:

1۔ بو و و وارو نظريو

2۔ ڦوه ڦوه وارو نظريو

3۔ ڊنگ ڊانگ وارو نظريو

4۔ ٻوهي هو وارو نظريو

5۔ اشارن وارو نظريو

6۔ سرتال وارو نظريو

7۔ ميل جول وارو نظريو

هنن مختلف نظرين جي مختصر اڀتار هيءَ آهي:

### ٻو وو وارو نظريو (The bow wow theory):

هن نظريي موجب چاتو ويو ته انسان اول جانورن جا آواز ڪيڏن سکيو هوندو ان کان پوءِ ڪجهه ڦير ڦار سان ڳالهائڻ سکيو. جانورن ۽ پکين جا آواز ٻڌي اڳتي وڌيو. جيئن ٻليءَ ۽ ڪانو جا آواز. ايئن هن جي گفتگوءَ جي لفظن ۾ ڪجهه واڌارو ٿيو هوندو.

### ڦوه ڦوه وارو نظريو (The Pooh Pooh theory):

هن نظريي موجب ٻولين ۾ خوشيءَ ۽ غم جي اظهار وارا آواز پيدا ٿيا. هي آواز قديم انسانن کان بيساخته نڪري ويا هوندا، انهن ۾ ڦوه ڦوه، هون هان، آها وغيره جهڙا آواز پهرين آيا ۽ انهن جي تجربي سان وڌيڪ آواز نڪتا هوندا. هن نظريي کي به محقق ڪمزور سمجهن ٿا.

### ڊنگ ڊانگ وارو نظريو (The ding dong theory):

ٻارن پنهنجي ڪتاب story of language ۾ لکي ٿو ته، هن نظريي کي ٽن ٽن واري آواز (voice) ۽ مفهوم (meaning) جي وچ ۾ هڪ رابطو ٿئي ٿو. ان کي نمايان آواز ٽن يا ڊنگ جي صورت ۾ پيدا ڪيو ويو هوندو. جيئن گھنڊ جو آواز اچڻ، هڪ سڏ آهي ته اچو (ڪلاس ۾) يا وڃو گھرا

### يو هي هو وارو نظريو (The yo he ho theory):

هن جو باني نوٽري (Noire) آهي. هي به چڻ هڪ مفروضو آهي ته ماڻهن هڪ ٻئي کي مخاطب ڪرڻ لاءِ هي هو ها هو ۽ هون ها جهڙا آواز ڪڍيا هوندا. ڪم ڪرڻ وارن ماڻهن ڪم وقت مذڪوره آواز ڪڍيا هوندا. مزدور ٿڪ کان ڪنجهه طور به ههڙو آواز ڪڍي ٿو.

### اشارن وارو نظريو (The Gesture theory):

هن نظريي موجب هيءَ راءِ قائم ڪئي ويئي ته انسان ڳالهائڻ، سکڻ کان اڳ ڪي اشارا ڪري پنهنجي ڳالهه چوڻ جي ڪوشش ڪئي هوندي. گونگا اشارن جا ٿي محتاج آهن. هيءَ هٿن جي اشارن جي ٻولي آهي جا اڄ به ڳالهائڻ سان گڏ ڪم اچي ٿي. محققن جو خيال آهي ته انسان 3500 ق. م ڌاري ڳالهائڻ سکيو. ان کان اڳ هن پنهنجو مطلب ڪي ليڪا ڪڍي ۽

تصويرون ٺاهي ظاهر ڪيو ٿي. مصر جون اهڙيون تصويرون (Hieroglyphs / pictographs) ان جو يادگار آهن ۽ چين ۾ اهڙا تصويري لفظ اڄ به رائج آهن. اڳ ماڻهوءَ جي شڪل (人) اڄ آسان (simplify) ٿي هيشن (人) ڪم اچي ٿي. هڪ به ٽي لاءِ اڄ به (三 = -) ڪم اچن ٿا. هن نظريي کي بيشتر اسڪالرن قبول به ڪيو آهي، پر چيني ٻوليءَ ۾ هي هڪ حقيقت (۽ ثبوت) آهي. الف ب موجود نه آهي، پر تصويري لفظ (words) موجود آهن. چيني ٻوليءَ ۾ گهڻي ڀاڱي چين وارا لفظ موجود آهن.

### سُر تار وارو نظريو (The Musical theory):

هن نظريي جو باني اوتو جيسپرسن (Otto Jespersen) آهي، جنهن هيءَ ڳالهه ڪئي ته ڦوه ڦوه ۽ ٻيا نظريا زبان جي اڪثر ابتدائي حصن بابت آهن. زبان ڪيئن وجود ۾ آئي، ان لاءِ مددگار نه آهن. جيسپرسن جي خيال ۾ ابتدائي زماني ۾ ٻولي / ٻولين ۾ ڪي وڏا / ڊگها لفظ هئا، جي سُرَن جي وسيلي ظاهر ڪيا هئا. ان ڪري جو ابتدائي گفتگو ۽ تحرير نظر ۾ هئي ۽ سرائتي هئي. انسان به پهرين ڳاڻڻ سکيو. ڳاڻڻ وارو نظريو به هڪ مفروضي وانگر لڳي ٿو. جيئن سنڌ ۾ مستر محرم خان يورپي ملڪن جي اهڙن حوالن سان مضمون لکي اهو ظاهر ڪيو ته اول هڪ سُر وارا راڳ وجود ۾ آيا ۽ پوءِ وڌيڪ سُرَن وارا (سماهي مهراڻ 1967ع)، اڃان به ڪي زبانون تحرير هيٺ نه آيون آهن. البت نظر ۽ هر قافيه ٽڪن جو اول اچڻ صحيح آهي.

### ميل جول وارو نظريو (The contact theory):

هي نظريو نسبتاً تازو آيل آهي. هن جو باني جي. رويس (J. Reves) هالينڊ جو رهائڪو هو. هو لکي ٿو ته انسان جو انسان سان ابتدا کان لاڳاپو آهي. انهيءَ ڪري ميل ميلاب سان ٻوليون هڪ صورت وٺن ٿيون. هن سلسلي ۾ انسان ۽ حيوان جو ابتدا ۾ حال ساڳيو رهيو. رڙ / رنپ بنيادي لفظن (آوازن) ۾ اچي ٿي. مختلف مرحلن مان اڳتي وڌي ڳالهه سڌ تائين پهتي. سنڌيءَ ۾ جي هن مرحلي وارا لفظ ڳڻجن ته آءُ، ڪاءُ ۽ ٺاه وغيره ٿيندا. هيءَ گرامر موجب امر جي صورت آهي. اهي ڳالهيون اڳتي جي نحوي ۽ صرفي

بناو تن تائين پهجي نه سگهيون (3).

زيان جي هنن ابتدائي مرحلن جي مطالعي مان معلوم ٿئي ٿو ته انسانن، حيوانن ۽ پکين جي روش ۾ بنيادي فرق آهي. هن مطالعي کي انسان تائين محدود رکجي، ته ڪجهه نتيجا نڪري سگهن ٿا. حيوانن، پکين ۽ جيتن جڏهن جا آواز ٻڌون ٿا، پر انهن جي پروڙ نٿي پوي، باقي، ڪڪڙ، رڍ، ٻڪري، مينهن ۽ گئون، گدڙ ۽ شينهن جي ڪڍيل آوازن مان ڪونه ڪو نتيجو ڪڍي سگهن ٿا.

ذڪر ڪيل نظريا/ مفروضا جديد تحقيق ۾ مدد ڪونه ٿا ڏين، زيب داستان لاءِ بيان ڪيا ويا آهن. موجوده وقت جا لساني ماهر، زيانن جي موجوده صورت ۽ جوڙجڪ کي وڌيڪ اهميت ڏين ٿا. ان سلسلي ۾ 19-20 صدي عيسويءَ ۾ قابل قدر تحقيقون ٿيون آهن.

ٻارن ۽ جهنگلي خلق جي ٻولين جو اڀياس به چند نُڪتا ظاهر ڪري سگهيو آهي ۽ بس. هن بنيادي ڪوڙنا کان پوءِ ٻيو اهم مرحلو زيانن جي خاندانن جو درپيش رهيو. جنهن جو مطالعو هڪ قدر اڳتي هو.

### حوالا:

1- جتوئي، علي نواز، علم لسان ۽ سنڌي زبان، حيدرآباد 1968ع،

ص ص 26-30

2- ايضاً، ص 26

3- ايضاً، ص 30



## زيانن جا خاندان

مغربي محققن ميريو پي (Mario pei) ۽ ٻين دنيا جي مختلف خطن جي زيانن جا خاندان خطي وار يا خصوصيت وار متعين ڪيا آهن. ڊاڪٽر ميريو پي پنهنجي جڳ مشهور ڪتاب word's chief languages ۾ لکي ٿو ته، ”جيڪو ماڻهو انگريزي، فرينچ، جرمني، اسپئنش، پورچوگيزي، اطالوي، روسي ۽ جپانيءَ جو ٿورو گهڻو عملي تجربو رکي ٿو، سو سڄي دنيا گهمي سگهي ٿو. عربي ۽ چيني به ڄاڻي ته وڌيڪ بهتر آهي (1).“

جيتوڻيڪ وقت گذرڻ سان محققن طرفان هن موضوع تي گهڻو بحث ٿيو آهي ۽ تقسيم در تقسيم سبب ٻولين جي ڪٽنبن ۽ ذيلي شاخن ۾ تبديلي به آئي آهي، پر ميريو پي جي ڪيل تقسيم موجب دنيا ۾ ٻولين جا اٺ وڏا خاندان آهن. اهي آهن: آريائي، سامي، چينائي، منگوليائي، ملائي، دراوڙي، بانٽوي ۽ اصلي آمريڪائي.

آريائي زيانن جا وري ٽي ڪٽنب آهن: يورپي، ايراني ۽ هندي. ايشن يورپي زيانن جون وري ڇهه شاخون آهن: روماني، جرمني، سيلٽائي، بالتائي، سلواني ۽ الباني.

روماني ڪٽنب ۾ فرينچ، اسپئنش، پورچوگيزي، اطالوي ۽ روماني زيانون شامل آهن. جرمني گروه ۾ انگريزي، ڊچ، جرمن، سوئيڊش ۽ ڊنش سميت ڪي ٻيون پاڙيسري زيانون شامل آهن. سيلٽائي (celtic) خاندان ۾ اسڪاٽش، آئرش ۽ ويلش وغيره شامل آهن. بالتائي (Baltic) ڪٽنب ۾ لٿوئنِي ۽ ليتش ٻوليون داخل آهن (2).

سلوائي گروپ ۾ روسي، پولش، سلاوڪ ۽ بلگيرائي زيانون اچي وڃن ٿيون. اهڙيءَ طرح الباني گروپ ۾ الباني ۽ ٻيون پرياسي جون زيانون شامل آهن.

ايراني خاندان ۾ فارسي، بلوچي، ڪُردي ۽ پشتو اچي وڃن ٿيون. هندي خاندان ۾ بنگالي، آسامي، هندي، اردو، مرهٽي، گجراتي ۽ سنهالي / سنگهالي زبانون اچي وڃن ٿيون (3). پروفيسر جتوئي، سنڌيءَ جي باري ۾ لکي ٿو ته: ”سنڌي، پنجابي، ملتانِي ۽ ڪشميري زبانون وري انهيءَ آريائي زبان مان نڪتل ڏسجن ٿيون، جا ايراني ۽ هندي خاندانن جي وچ واري ڪڙي هئي. اسين ان کي سنڌو خاندان سڏي سگهون ٿا. يورپ جي گهڻو قورم جيسين جي ٻولي به ڦريل سنڌي آهي (4).“ جيسين کي جرمنيءَ ۾ سنڌي سڏجي ٿو.

سامي زبانن جي گروه ۾ عربي، عبراني، سرياني، آرميني ۽ حبشي زبانون شامل آهن. چينائي زبانن ۾ چيني، ٿبتي، برمي، ٿائي ۽ ٻيون زبانون شامل آهن. منگوليائي گروپ ۾ منگولين، ترڪي، توراني، منچوريائي ۽ ڪوريائي شامل آهن. ملايائي خاندان ۾ ملايائي، جاوائي، پاشا (انڊونيشيا) ۽ ڪي آسٽريليا جون زبانون اچي وڃن ٿيون. دراوڙي خاندان ۾ تامل، تيليگو، ڪنڙ، بروهڪي ۽ ملايلر شامل آهن. يانتوي خاندان ۾ سواھلي، بانتو ۽ ٻيون آفريڪي زبانون شامل آهن. آمريڪائي گروه ۾ آمريڪا جي اصل رهاڪن ريڊ انڊين ۽ ٻين جون زبانون شامل آهن. ايئن دنيا ۾ ڪي غير مشهور زبانون به ڪنهن نہ ڪنهن گروپ سان شامل ۽ ٺهڪندڙ هونديون (5).

هي زبانن جا وڏا خاندان آهن، جن جو مطالعو ضروري آهي. انسان کي ته موت جو ڏاڏو چڪڙو آهي، پر ڪي زبانون رابطي ۾ نہ رهڻ ۽ ٻين زبانن مان لفظ نہ کڻڻ جي ڪري مري وڃن ٿيون. مغرب ۾ لئٽن ۽ مشرق ۾ سنسڪرت انهن زبانن مان آهن، جي ڪتابن ۽ مندرن ۾ محدود ٿي رهجي ويون ۽ عام خلق جون زبانون نہ رهيون. لئٽن جا ڪافي لفظ يورپي زبانن ۾ شامل ٿي ويا ۽ سنسڪرت به وڏن پنڊتن، ودوانن ۽ محققن تائين محدود ٿي ويئي. آل انڊيا ريڊيو تان سنسڪرت ۾ نيوز بليٽن نشر ٿئي ٿي، ان کي به ڪي سمجهو سمجهن. ڪي زبانون، ڳالهائيندڙن جي ڪوت سبب به آهستي آهستي مري ويون، انهن ۾ ريڊ انڊين جون ٻوليون اچي وڃن ٿيون.

زبانن جي خاندانن جو مطالعو لسانيات جي شاگردن لاءِ انهيءَ ڪري

به اهم آهي ته هو مختلف گروپن جي زبانن ۾ هڪ جهڙايون يا نرالايون/  
 آراڌايون ڀيئي سگهن ۽ خصوصيتن جو اڀياس ڪري نتيجا ڪڍي سگهن. هن  
 لاءِ مختلف زبانن جي حقيقي ڄاڻ به ضروري آهي، يعني متعلقہ زبانون ڳالهائڻ،  
 لکڻ ۽ پڙهڻ ۾ اچن.

### حوالا:

(1) Mario A. Pei, world's chief languages, George  
 Allen & Linwin London, 1954, p.15.

2- علي نواز جتوئي، ص ص 186-187.

3- ايضاً، ص 187.

4- ايضاً، ص 187.

5- زبانن جي گروپن جو وچور مير، بي ۽ جتوئي صاحب جي ڪتابن  
 جي مدد سان تيار ڪيو ويو آهي.

## هندي ڪنڊ جون ڪي زبانون

هي ننڍو ڪنڊ هند پاڪ ٻولين جي گهڻي تعداد ۽ رنگارنگيءَ جي ڪري اڀياس لاءِ دلچسپ آهي. مختلف زبانون جيڪي هڪ ئي خاندان مان هجڻ ڪري سڪڻ ۾ به آسان آهن، قديم زبانن پالي ۽ پراڪرت (۽ ان جي قسمن) کي ڇڏي سنسڪرت، عالمن ۽ پنڊتن جي اڀياس هيٺ رهي آهي. هندوستان جي مختلف زبانن جي لفظن جي ذخيري جو سرچشمو سنسڪرت آهي. سڀني ۾ مقبول هندي آهي. ان جو شبد پندار (vocabulary) سنسڪرت مان ئي آهي. ان ڪري ريڊيو تان هندي نيوز بليٽن پڌڻ واري لاءِ به سنسڪرت سمجهڻ آسان آهي. سنسڪرت ڪيتري قديم آهي، ان لاءِ پڪ سان ڪجهه چوڻ مشڪل آهي. ڪاٿو لڳايو ويو آهي ته ويدن واري (vedic) سنسڪرت گهٽ ۾ گهٽ ته به 2500 سال ق. م کان هلندڙ آهي. رگ ويد اندازاً 1500 سال ق. م جا لکيل آهن. ان کان پوءِ پراڻن واري سنسڪرت اٽڪل 1000 سال پوءِ جي آهي. ان کان پوءِ مشهور نحوي (Grammarians) پانيني (Panini) جو دور اچي ٿو. سنسڪرت ۾ ڪيترا اهم شاستر به لکيا ويا، جن کي هندو ڌرم ۾ بنيادي حيثيت حاصل آهي. سنسڪرت جي لپي (Script) ديوناگري (Devanagari) آهي.

مشهور شاستري، ڪي شري نواس آچاري لکي ٿو ته: "لفظ سنسڪرت" جيئن هاڻ ڪم اچي ٿو، ان جي معنيٰ آهي "سٺو ڪيل ۽ صاف ٿيل". دنيا جا اهم ڪتاب ويد، هن زبان ۾ لکيل آهن. ان ڪري هندوستان جي تاريخ، ثقافت ۽ ورثي کي سنسڪرت جي مڪمل ڄاڻ کان سواءِ سمجهڻ ناممڪن آهي. ڀارت جي ماڻهن جو اهو اعتقاد رهيو آهي ته هيءَ ديوتائن جي ٻولي (ديو پاشا / واک) آهي (1).

سنسڪرت ۾ ڌرمي ۽ سماجي لئريچر ۽ شاعريءَ جا دفتر موجود آهن. ڪن ڪتابن جو سڌو / آڻ سڌو سنڌيءَ ۾ به ترجمو ٿي چڪو آهي. سنسڪرت جي ننڍن جملن (simple sentences) جا مثال هي آهن:

معنيٰ		جملو		
بارسالم ڪري ٿو				بلا نمتي
پُٽ ڳالهائي ٿو				پُتره وڌني
(هاڻي)	گاڇه	(پڪري)	آڇه	اسم
(پوٽو)	وائر	(گهوڙو)	آشو	
(ڏسڻ)	درش	(ڊوڙڻ)	ڌاو	فعل
		(پڇائڻ - رڌڻ)	پڇ	

ڪي جملا سنڌيءَ سان پيئڻجن ته دلچسپ هڪجهڙا ۽ آسان آهن. مثلاً: سيوڪ، آم پڇتي، سنڌيءَ ۾ معنيٰ ٿيندي نوڪر/ بورجي کاڌورڌي (پڇائي) ٿو. لفظ سيوڪ، آمر (آن) پڇتي/پڇائي ظاهر بيٺا آهن. لفظن جي پندار جي مدنظر ڳڻجي ته بيشمار لفظ سنڌيءَ سان ملن ٿا. سنسڪرت ۾ عربيءَ وانگر ٿي عدد (واحد، ثنويو ۽ جمع) آهن. جيئن اهم (آءُ) آوام (اسين - به) ۽ وٽم (اسين سڀ)

بهرحال هيءَ قديم زبان هڪ اثر انداز ٿيندڙ زبان رهي آهي، هن جو اثر موجوده ڏيهي ٻولين هندي، سنڌي، پنجابي، گجراتي ۽ راجسٿاني وغيره تي آهي.

### هندي:

هندي زبان ۾ 44 حرف آهن. هيءَ زبان ديوناگري (Devanagri) لپيءَ ۾ لکي ويندي آهي. بڻ بنياد جي بحث کان قطع نظر رڪارڊ تي آهي ته هنديءَ جو شبد پندار (vocabulary) سنسڪرت مان آهي. هندي ۽ اردو ۾ فرق فقط لفظن ۽ لپيءَ جو آهي. هنديءَ جي برخلاف اردوءَ ۾ گهڻا لفظ عربي، فارسي ۽ ترڪيءَ مان (پوءِ) آندل آهن ۽ عربي رسم الخط (لپيءَ) ۾ لکجڻ ۾ آئي، نه ته اصل زبان هندي ئي آهي. هن کي هندوستانی به سڏيو ويندو هو.

هنديءَ ۾ پراڻي زماني کان شاعر (ڪوي) ٿيا آهن. جن مان ڪن جو غلغلو سنڌ ۾ به ٿيو. شاھ جي رسالي جو ”سُر بيراج هندي“ ان جو ثبوت آهي. دادو سورداس، تلسيداس، ڪبير، ميران ٻائي، سهجو رجب جي ۽ ٻيا ڪيترا شاعر هن لڙهيءَ ۾ آهن. دوها، ڀڄن توڙي پوئين دؤر ۾ گيت به سنڌ تي اثرانداز ٿيو. ڪبير چيو:

ڪبيرا آپ نگاڻي، اور نه نگي ڪو،  
آپ نگي دک اوچي، اور نگي دک هو،  
ماڻي گهي گهمار ڪو تو روندِي هي موهي،  
اک دن ايسا آئي گا، مين روندون گي توهي.

-

ساجن هر تر ايك هين، ديکن ڪي هين دو  
من سي من ڪو تولي ڪي نه دو من هو.  
سهجو ٻائيءَ جا دوها به نهايت پُراڻا رقت آميز ۽ جذبات سان پُر آهن:  
بانهن چڙائي جات هو نريل جان ڪي موهي،  
هرڏي مين سي جاڻوگي، تو مرد بندوگي توهي.

-

نينهن سگا سوئي سگا، هڊ سگا نا ڪو،  
مان بيني تريا جري، اچرج جگ ڪو هو،  
ميران ٻائيءَ جا ڀڄن، گيت ۽ اندر جا آلاپ ڪنهن کان گجها آهن! هن ڀڄن ته هند سنڌ ۾ رنگ لائي ڇڏيا:

اي ري مين تو پريم ديواني، ميرا درد نه جلي ڪو،  
سولي اوپر سيج هماري، ڪس بد سونا هو؟  
ڀارت جي مختلف صوبن (پراڻين) کي پنهنجون زبانون آهن، پر گهڻي ڀاڱي هندي به رابطي جي زبان آهي.

## گجراتي:

هيءَ سنڌ جي ڏکڻ- اوڀر جي پاڙيسري زبان آهي. ڪڇ رياست اڄ ڀارت جي هڪ ضلعي طور موجود آهي. ڪڇي زبان/ محاورو سنڌيءَ جو حصو به آهي. گجراتي هڪ جدا زبان آهي. ڪڇي محاورو ۽ سنڌي زبان کي ويجهي به آهي. سنڌ جي لاڙواري ڀاڱي ۽ ڀڄ (اڳوڻي ڪڇ رياست جي راڄ ڌانيءَ) جي وچ ۾ ڪڇ جوڙ آهي. ملڪ جي تقسيم کان اڳ اڄ وچ ۽ سگابنديون به عام هيون. بدين ۽ لاڙ جي ٻين شهرن ۾ ڪڇي خاندان آباد آهن. مينگهواڙ ۽ ڪي ٻيون جاتيون ڪڇي ڳالهائين ٿا ۽ ڪاريا گجراتي/ گجراتي ڳالهائين ٿا.

گجراتيءَ کي پنهنجي لپي آهي. جيڪا ديوناگريءَ سان ملي ٿي. سنڌيءَ سان گجراتيءَ جي ڀيٽ ڪجي ته هڪڙو هيٺيون مثال معنيٰ ۽ جملي جي سٽءَ ڄاڻڻ لاءِ ڪافي آهي:

سنڌي	گجراتي
باندروينو آهي	واندرو ٻينو ڇي

## پنجابي:

پاڪستان ۾ پنجابي، عربي رسم الخط ۾ لکي وڃي ٿي ۽ ڀارتي پنجاب ۾ گرمکي رسم الخط ۾ لکجي ٿي. پنجابي زبان ۾ گرونانڪ ۽ ٻين سک گروئن جي ڪلام سميت شاه حسين، دمودر، بابا بلهي شاه، وارث شاه، ميان محمد بخش ۽ ٻين ڪيترن شاعرن جا ابیات، ڪافيون، سي حرفيون، باره ماسا ۽ ٻين صنفن ۾ ڪلام موجود آهي. پنجابي به صرف و نحو جي مدنظر سنڌيءَ سان ملي ٿي. هيءَ زبان موجوده وقت تحرير جي لحاظ کان ترقي يافتہ نه آهي جو پنجاب (پاڪستان) ۾ تعليم جي ابتدائي ذريعي طور اردوءَ کي اختيار ڪيو ويو آهي.

پاڪستان پنجابي ادبي بورڊ طرفان ڪي ڪتاب ۽ ادبي رسالو نڪري ٿو، جيڪو ڀارت جي ادبي دنيا سان به منسلڪ رهندو اچي.

## سرائيڪي:

هيءَ زبان پنجاب جي ڏاکڻين حصي جي هڪ اهم زبان آهي. خواج

غلام فريد، مولوي لطف علي ۽ ٻيا ڪيترا شاعر ۽ اديب آهن، جن هن زبان جي چمن جي آبياري پئي ڪئي آهي. خواجہ فريد جي ڪلام ۾ ڪي سنڌي ڪافيون به آهن، چوڻو سندن وڏن جو اصل وطن سنڌ هئي. پنجاب ۾ سرائيڪي زبان جي مڃتا نه آهي ۽ سرائيڪيءَ کي پنجابيءَ جو هڪ محاورو (dialect) ڪري ڄاتو وڃي ٿو. ڊاڪٽر شهباز ملڪ پنهنجي تاليف ”پنجابي ڪتابيات“ ۾ سڄل سرمست جي سرائيڪي ڪلام کي به پنجابي ڪري لکيو آهي.

### راجستاني:

راجستان، اوڀر ۾ نر سان متصل آهي. نر سان لساني ۽ ثقافتي طور لاڳاپيل به آهي. ٿري محوري ۽ ڍاٽڪي زبان سان به سرحد پار (ڀارت) لساني لاڳاپا آهن. جوڌپور ۽ جئپور جي ريڊيو نشريات ٻڌي ۽ 2005ع ۾ پنهنجي ڀارت جي سفر ۾ راجستان جي قيام دؤران مون اهو محسوس ڪيو ته سنڌ – راجستان سرحدن جي ٻنهي پاسي لساني مائٽي، جيڪا صدين کان هلندي اچي، سا اڄ به پڪي آهي. سفري رابطا ٿيڻ سان اڃان به هيءَ مائٽي پڪي ٿيندي. سنڌي زبان جي قديم دؤر جو هي دوهو به هڪڙو پيغام ڏي ٿو:

ڀلا هئا به ماريا، بهڻ مهارا ڪنت،

لجيئن ويسئي، جي آيا گهر من انت.

انومان لڳايو ويو آهي ته هي دوهو ذڪر ڪيل ايراضيءَ جو آهي. دوهي جي وزن جي سلسلي ۾ به هنديءَ سان گڏ ڍنگل (ڍنگل – Dingal) ۽ گجراتي جون به هيٺيون نظيري دوهو ۽ بڙو دوهو سنڌ سان هر آهنگ آهن (2).

بهر حال باضابطه مطالعي سان سنڌي ۽ راجستانيءَ جي لساني رابطن بابت وڌيڪ يقين سان ڪجهه چئي سگهيو.

### ٻيون ٻوليون:

هنن زبانن کان سواءِ پاڙيسري ٻوليون ٻيون به آهن، جن جو سنڌيءَ سان لساني، صوتياتي ۽ سٽاءَ جي هڪجهڙائي، ۽ ڪٿي فرق به آهي. انهن ۾ ڪشميري، گجراتي، مراني، ڊوگري، بنگالي ۽ ڀوڄپوري وڌيڪ اڀياس جي تقاضا ڪن ٿيون.



ڏکڻ ڀارت ۾ دراوڙي خاندان جون ٻوليون به آهن. اهي سنڌ کان گهڻو پري به آهن. انهن ۾ تامل، تيليگو، ڪنڙ ۽ ملايالم اچي وڃن ٿيون. مون 2005ع ۾ پنهنجي سفر دوران بنگلور، حيدرآباد دکن ۽ ٻين شهرن ۾ انهن ٻولين جا آواز ٻڌا ۽ محسوس ڪيو ته ڏکڻ جي زبانن جو به ڪجهه نه ڪجهه مطالعو ڪجي، جيئن آريائي ۽ دراوڙي لاڳاپي جي پروڙ پوي، اهو تڏهن جڏهن لساني ماهر ٻوليون به سگهن، خالي ڪتابن جا حوالا ڪافي نه آهن.

### حوالا:

1- شري نواس آچاري، ڪي Learn Sanskrit، بالاجي

پبليڪيشنز، مدراس (چنئي) 1985ع، ص 12.

2- Jotwani, Motilal, Shah Abdul Latif, His Life & Work, Shah latif Cultural Centre, 2006, pp.75\_78.

## سنڌيءَ جو بڻ بنياد

سنڌ جي آڳاٽن رهاڪن جي رهڻي ڪهڻي ڪهڙي هئي، اها آثار قديمه جي ماهرن جي کوجنائن مان ڪجهه نه ڪجهه ظاهر ٿيندي آئي آهي ته به سنڌ جي آڳاٽن رهاڪن جي زندگيءَ ۽ زبان جا اهم پهلو اڃان اجاگر ڪونه ٿيا آهن. تاريخ کان اڳ واري زماني ۾، جيڪو پٿر وارو زمانو سڏجي ٿو، تنهن جي دؤران ڪي اهڙيون شيون مليون آهن، جن کي نئين پٿر واري دؤر سان تعبير ڪيو ويو آهي (1).

هي عنوان سنڌيءَ لاءِ هڪ اهم ۽ بنيادي عنوان آهي. محققن، شاگردن ۽ عام مطالعو ڪندڙن هن عنوان ۾ شروع کان گهڻي دلچسپي پئي ورتي آهي. مون سنڌيءَ جي هڪ طالب علم جي حيثيت سان ابتدا کان هن عنوان تي پئي سوچيو آهي. فقط سنڌيءَ جي محاورن (dialects)، اچارن ۽ انهن سان لاڳاپيل ڪن پهلون تي مضمون ۽ مقال لکيا هئا. سوچيندو رهيس ۽ ڪن ٺڪتن جا دائريءَ ۾ نوٽس وٺندو رهيس. سنڌي زبان تي ڪتاب لکڻ جو ارادو ڪندي، هاڻي ابتدا ڪئي اٿم. ته بڻ بنياد وارو معاملو بنيادي اهميت جو محسوس ٿيو.

هن کان اڳ جن به عالمن سنڌي زبان جي اصل نسل ۽ بڻ بابت لکيو آهي، تن مان ڪي ٿورا قديم زبانن جا ڄاڻو هئا / آهن. انهن مان ڪن ڪتابن جي ٽيڪ سان لکيو ته هيءَ ڳالهه سنڌيءَ ۾ هيسُن آهي، سنسڪرت ۾ هونُن! ڇا سڀني کي سنسڪرت جي حقيقي ڄاڻ هئي / آهي؟ ٻولي ڪي پڙهي ۽ ڳالهائي سگهندا هئا / آهن؟ هن سوال جو جواب يقيناً اهو آهي ته فقط ڪو هڪ هن سلسلي ۾ نمايان رهيو / آهي. نهايت احترام سان آءٌ سڀني محققن ۽ عالمن کي پوءِ به داد ڏيان ٿو: پر هي ٺڪتو وڌيڪ اهم ۽ بنيادي نوعيت جو آهي ته

سنسڪرت ۽ ٻيون قديم ٻوليون ڄاڻڻ جي هڪ سطح تمام ضروري آهي. آءٌ سنسڪرت کي هن سلسلي ۾ وڌيڪ اهميت ڏيان ٿو. اُن ڪري ئي مون اندازاً 1988ع کان وٺي ديوناگري لپي سکڻ شروع ڪئي. ڪي ڪتاب هٿ ٿي مليا. هندي سکڻ لاءِ ڪتاب اُن سال ئي لنڊن مان ورتو. هڪ ڪتاب سنسڪرت سکڻ لاءِ به ورتو ۽ ڊڪشنري به. 2000ع ۾ دهليءَ مان به ڪي ڪتاب ورتو. ايشن مطالعو ڪندي، سنسڪرت ۽ هندي به سکي ورتو. اُن ڪري به همت وڌي ۽ سنڌيءَ جي بڻ بابت لکڻ جو حوصلو ٿيو. مون کي احساس آهي ته هن دشت ۾ بڻ بنياد جي تلاش ڪندي، سنسڪرت سان مڪا ميلو ٿيڻ اڻ ٿر آهي. آءٌ پنهنجي مطالعي جو نت هن باب جي آخر ۾ ڏيندس.

پيرومل کان وٺي جن به عالمن سنڌيءَ جي بڻ بنياد بابت لکيو آهي، تن سڄي ته وڏي جاکوڙ ۽ ڪاهوڙ ڪئي آهي. انهن جي ڪڍيل نتيجن ۾ بنيادي ۽ ڪيئي جزوي فرق به آهن. آءٌ انهن جو دل جان سان قدر ڪريان ٿو. سڀني جي پيش ڪيل نظرين جو مطالعو ڪندي، آخر ۾ آءٌ پنهنجي راءِ / تجويز ڏيندس جيڪا آئندي لاءِ بحث جوڳي هوندي يا نه اهو محققن تي ڇڏيل آهي.

پيرومل مهرچند آڏواڻي (1886-1953ع)، جنهن کي پيار وڃان ڪاڪو پيرومل به سڏيو ويندو آهي، تنهن سنڌ جي زبان، ثقافت، لطيفيات ۽ تاريخ بابت ڪيترا مقالا لکڻ سميت اندازاً 45 ڪتاب لکيا، جن ۾ ”سنڌي ٻوليءَ جي تاريخ“، ”قديم سنڌ“، ”گلڦند“، ”سنڌ جو سيلائي“، ”لطيفي سير“، ”غريب اللغات“ ۽ ”سنڌ جي هندن جي تاريخ“ اهم آهن. پهرين ٻن ڪتابن ۾ هن سنڌي زبان ۽ سنڌ جي رهاڪن جو خصوصي بيان ڪيو آهي.

ٻوليءَ جي تاريخ ۾ ڪاڪي پيرومل آرين بابت مختصر بيان آندو آهي، پر ”قديم سنڌ“ ۾ تفصيل سان آرين جو ذڪر ڪيو اٿس. آڳاٽا آريا لوڪ اصل ڪٿي جا هئا ۽ انهن جا عقيدا ڪهڙا هئا. اُن لاءِ هتان جي ماڻهن ۽ يورپ جي ماڻهن جي ويچارن بابت اڻرويد مان هڪ مثال ڏيندي ڪاڪو پيرومل لکي ٿو ته: ”آڳاٽن آرين آڪاس يا آسمان کي ديوس پتر (ابو آڪاس) ۽ آڪاس جي مکيه ديوتا (ورڻ ديوتا) کي ساري جهان جو پيءُ، برٿوي يا ڌرتيءَ کي ماءُ سڏيو.

سو اڳي شاعراڻي خيال وڃان(3). ”ان خيال کي مشهور يوناني شاعر هومر (Homer) هوبهو پنهنجي نظر ۾ ظاهر ڪيو(4). اها ڳالهه ڪنهن نه ڪنهن طرح قديم رابطا ظاهر ڪري ٿي.

هن سلسلي ۾ جيڪا به تحقيق ٿي آهي، ان ۾ آرين جو نالو ضرور اچي ٿو. اهو ڄاڻڻ جي ڪوشش ڪئي وڃي ٿي ته آريا اصل ڪٿي جا هئا. اتان هو ڪيڏانهن پکڙيا. يورپي محققن ان سلسلي ۾ پهرين مطالعو ڪيو ۽ پنهنجا ڪڍيل نتيجا ظاهر ڪيا. سر وليم جونس، فرائسز باپ، لوڪ مائه تلڪ، مئڪس ملر ۽ ٻين ڀارت ورش جي ويدن جو اڀياس ڪري، سنسڪرت سان يورپي ٻولين جي پيٽ ڪري، اهو ڄاتو ته قديم هند ۽ يورپ جي رهاڪن جا ابا ڏاڏا ڪنهن هڪڙي هنڌ رهيا هوندا ۽ اتان مختلف خطن ۾ پکڙيا. اهي ئي آريا آهن(5). مختلف نظرين موجب انهن جو ماڳ اتر قطب کي ويجهو، ميرو پربت، وچ ايشيا يا ڪافي اسڪينڊينيوياءَ ڄاتو ويو. ڪيترين قومن پاڻ کي آريا سڏائڻ ۾ فخر ڄاتو. جرمنيءَ جي رهاڪن چيو اسين آريا آهيون، ته پوءِ سڄو مشرقي ۽ مغربي يورپ چونه آريو هجي! افغان بادشاهه ظاهر شاهه جي زماني ۾ افغانستان به آريا هجڻ جو دعويدار هو. آريانا ايشلائن ڄاتي وڃي. ايران جي اڳوڻي شهنشاهه جو نالو هيئن لکيو، پڙهيو ويندو هو: ”آريا مهر رضا شاه پهلوي“.

ايرانيين جي پنهنجين ڪوچنائن ۽ دعوائن موجب ڳالهه وري هيئن بيٺي ته: ”هندي آرين ۽ ايراني آرين جو تمدن 7000 ق. م جو آهي. اهي هڪ ئي نسل مان آهن. شروع ۾ هنن ٽن گروپن جي زبان ۽ عقيدا ساڳيا هئا. رگ ويد ۽ زند اوستا مان انهيءَ ڳالهه جي ثابتي ملي ٿي ته آريا قبل از تاريخ واري دؤر ۾ پامير جي واديءَ ۾ گذر رهيا آهن، پوءِ ڪن سببن ڪري اتان لڏ پلاڻ شروع ٿي. پامير جي ڏکڻ اولهه ۽ وچ ايشيا مان ٻاهر نڪري، هند ۽ ايران جي مختلف حصن ۾ پکڙجي ويا(6).“

بئي ايراني عالم ڊاڪٽر ذبيح الله صفا به انهيءَ ڳالهه جي پٺڀرائي ڪندي لکيو ته: ”هند ۽ ايران جون قديم قومون جيڪي پاڻ کي اري يا ايشري (بهادر ۽ نجيب) سڏائڻ ٿيون، سي انهن قبيلن مان آهن، جيڪي سنڌ ۽ گنگا

جي وادين ۾ اچي آباد ٿيون هيون. سي (آنان) ايران ۾ آيون. انهن ايران کي آريا قوم جو مسکن سڏيو. (7)“

ايران نالو اهو اشارو ڪري ٿو ۽ هوڏانهن آئرلينڊ (Ireland) وارن جي به اها دعويٰ آهي ته سندن ملڪ ”آرين جي سرزمين“ آهي. نالو اها ڳالهه ظاهر ڪري ٿو. خير آرين تي تمام گهڻي تحقيق ٿي آهي ته به اڃان ڳالهه گمان ۾ گڏيل آهي، جڏهن پڌري ٿئي.

هڪڙو عام رايو اهو به آهي ته آريا اتر کان حملي آور ٿيا ۽ هند ۽ سنڌ جي ماڻهن کي هيٺ ڏکي ڇڏيائون جيڪي اڻ آريا/ اڻ سڌريل يا دراوڙ (Dravidians) هئا. شايد خاص اشارو تامل ناڊ، ڪرناٽڪا، ڪيرالا ۽ دکن سميت ٻين ڏاکڻن علائقن ڏانهن هجي. ان ئي بنياد تي اعتبار ڪجي ته جاتين، زبانن ۽ سنگيت جا ٻه گروپ ٺهي ويا.

پر جو اڻ سڌريل چيو ويو. اهو ته حملہ آور جي زبان ۽ ذهن کي ظاهر ڪري ٿو. نه رڳو ايترو پر حملي آور، مقامي ماڻهن کي ذهني طور به پستيءَ طرف ڏکيندا ويا. اهو عمل اڄ به جاري آهي. مذهب به ان سلسلي ۾ اختيار ۾ نٿو آندو وڃي. سنڌ به اهي ڏک برداشت ڪندي اچي. ڪاڪي پيرومل اٿاسو لفظ جو ذڪر ڪندي ان صورت حال جو جائزو ورتو آهي. هولڪي ٿو ته: ”دراوڙن جي صاحبيءَ ۾ آريا لوڪ اتر هندوستان تي ڪاهي آيا. آرين ۽ دراوڙن جي وچ ۾ ڪي جنگيون لڳيون تن جو رڳ ويد ۾ جهجهوئي ذڪر آهي. آرين ڏڪار وڃان اڻ آريا لوڪن کي ڪرشن، (سانورو يا ڪارو) داس (غلام)، ڊسيو (رهزن) ۽ آناسا ڪوٺيو. رڳ ويد ۾ اناس لفظ رڳو هڪ ڀيرو ڪم آيل آهي ۽ هن وقت سنڌي ٻوليءَ کان سواءِ ٻي ڪنهن به ٻوليءَ ۾ اهو لفظ ڪونهي (8).“

عالم هن لفظ جي معنيٰ 'Nose-less' (جنهن کي نڪ نه هجي) ڪئي ۽ ڪن سنسڪرت عالمن هن لفظ جي معنيٰ اها ڪئي ته جنهن کي وات نه هجي. انهن ڏٺو ته اهو لفظ آرين جي سوچ موجب اڻ آرين لاءِ ڪتب آندو ويو جو هو ويدن کي صحيح طور پڙهي نه سگهندا هئا. ناس معنيٰ ڦونتي (نڪ جي)

Nostril اصطلاحِي معنيٰ ۾ جيڪو نود يا بي شرم هجي، جنهن کي "ناس پتو" نه هجي سو ٿيو اٿاسو. اها عام ۽ آسان معنيٰ آهي. سڄل سرمست هڪ هنڌ فرمائي ٿو:

ثابت سڄل سڄاري، يارن جي ياد ياري،

وڃندڙ جنين وساري، تن تن مٽي اٿاسي. (9)


بهرحال هي اشارو پنهنجي ڀر ۾ به چٽو آهي. حقيقت هيءَ آهي ته زبانن جي اڀياس مان اهو معلوم ٿئي ٿو ته مشرق ۽ مغرب جي ذڪر ڪيل خطن جون زبانون هڪ ٻئي کي قريب رهيون آهن. ان ڪري هندي آريائي زبانن جي پيٽ ڪندي ڪيترن لفظن ۾ هڪ جهڙائي ڏني وڃي.

سنڌي زبان جو اصل نسل ڳوليندي سنسڪرت جو ذڪر ضرور آيو آهي. محققن سنسڪرت کي ڏيهي ٻولين جي ماءُ ناني ۽ پٺاڻي سڏيو، جن اختلاف ڪيو، تن چيو ته سنسڪرت ڏيهي ٻولين/ سنڌيءَ جي ڌيءَ آهي. اهو نظريو رد ڪرڻ وارن چيو ته سنڌي سنسڪرت کان اڳ واري دور جي ڪنهن زبان مان نڪتي آهي. ٻين لفظن ۾ آريائي نسل مان / سامي سٿ / توراني نسل مان آهي. بهرحال هي سڄو بحث ڊگهو آهي. آءٌ اڳتي وڌڻ خاطر ان جو ته هت آڻيان ٿو.

هن وقت تائين سنڌي زبان جي اصل نسل ڄاڻڻ لاءِ ماهرن جيڪا جاکوڙ ڪئي آهي، ان کي جيڪڏهن حتمي ۽ فيصلو ڪن ته چئجي ته به ماهر پيرين جي تلاش جي جذبي جو داد ڏبو. گمان آهي ته عيسوي سن جي ابتدا جي آس پاس سنڌي يا سنڌ جي ڪا زبان موجود هئي. جنهن پوءِ موجوده سنڌيءَ جي صورت اختيار ڪئي. عرب سياحن ان کي سنڌي زبان سڏيو آهي. بشاري المقدسي ۽ الاصلطخريءَ (9-10 صدي عيسويءَ) جي تحريرن مان اهو ڄاڻجي ٿو ته سنڌي عام ڳالهه ٻولهه جي زبان هئي. ان لحاظ سان سياحن جي اچڻ کان گهڻو اڳ ان صورت ۾ موجود هوندي. سومرن جي صاحبيءَ (1050-1350ع) ۾ سنڌي شعربميسر ٿيا آهن.

سنڌيءَ کي شاخ سنڌ جي باضابطه ابتدا ڊاڪٽر ارنيسٽ ٽرومپ پنهنجي ڪتاب سنڌي گرامر (1872ع) ۾، ۽ گريئرسن (1851-1941ع)

پنهنجي ڪتاب Linguistic Survey of India ۾ ڪاڪي پيرومل ”سنڌي ٻوليءَ جي تاريخ“ لکي گريئرسن (Grierson) جي راءِ کي هٿي ڏني. ڪاڪي پيرومل جي تفصيلي راءِ ۾ اهو چيو ويو ته سنسڪرت سڄي ڀارت ورش جي هڪ قديم زبان آهي. ان جو هر خطي ۾ عمل دخل رهيو آهي. هيءَ زبان جيئن ته هندن جي ڌرمي ڪتابن ويدن جي زبان هئي ۽ پنڊتن ان کي ڪتابن ۽ مندرن تائين محدود ڪيو. ان ڪري عام خلق کان ڪٽجي ويئي ۽ انهن جي ٻوليءَ جو رخ به بدلجي ويو. پيرومل ان تبديليءَ کي آرين جو مڌي پرديش ۽ ٻين خطن ڏانهن وڃي رهڻ سڏيو آهي (10). محققن سنسڪرت جي مختلف تبديل ٿيل صورتن کي ٽن دورن ۾ ورهايو آهي: قديم – وچولي ۽ آخري. اها آخري صورت ويدڪ سنسڪرت (Vedic Sanskrit) سڏجي ٿي. ان کان پوءِ به تبديليون آيون ۽ پراڪرتون آيون. خود پيرومل جيڪي سنسڪرت ۽ پراڪرت جون معنائون ڏنيون آهن، تن موجب پراڪرت (فطري) پهرين ۽ سنسڪرت (صاف ٿيل) پوءِ اچڻ کپي. هن تي ٻيون عالمن به اشارا ڏنا آهن. بهرحال ڪاڪي پيرومل ارتقاء جو مرحلي وار جيڪو خيال ظاهر ڪيو آهي، ان جو چارٽ هي ٿيندو:



هڪ تقسيم ۾ پڻاچي پراڪرات جو به نالو آيو آهي ۽ اڀرنش جا به قسم ڄاڻايا ويا آهن، جن مان جدا جدا علائقن جون ڏيهي ٻوليون جنم وٺي

چڪيون. هي فارمولو گهڻو وقت هليو. زبان جي ارتقاء تي ڪم ڪرڻ وارا محقق به سوچيندا رهيا. ڊاڪٽر نبي بخش خان بلوچ جو ٻوليءَ جي اصل نسل جي تلاش ڪندي، هڪ مقالو منظر عام تي آيو جيڪو 1950ع ۾ سنڌي ادبي ڪانفرنس ۾ لاڙڪاڻي ۾ پڙهياڻون. هي مقالو ڪانفرنس جي رٿيداد ”تحفہ لاڙڪاڻا“ ۽ پوءِ سماهي مهراڻ (1- 1959ع) ۾ به ڇپيو. انهيءَ نالي سان ڪتاب سنڌي ٻوليءَ جي مختصر تاريخ“ طور 1962ع ۾ ڪتابي صورت ۾ شايع ٿيو.

هن ئي ڪتاب جا وڌايل ۽ سڌاريل ڇاپا به شايع ٿيا. آخري ڇاپي جو عنوان آهي: ’سنڌي ٻولي ۽ ادب جي تاريخ‘. هي ڪتاب 1999ع ۾ شايع ٿيو. ڊاڪٽر بلوچ ٻوليءَ جي ارتقائي تاريخ کي چئن دؤرن ۾ ورهائي بيان ڪيو آهي. اهي آهن: قديم دؤر، جنهن ۾ سنڌي يا سنڌ جون ڪي ٻوليون موجود هيون. پير بنيادي دؤر، جنهن ۾ موجوده سنڌيءَ جي تشڪيل ٿي. ٽيون تعميري دؤر، جنهن ۾ سنڌي ٻولي ترقي ڪري ادبي ۽ لغوي منزل ماڻي، ۽ چوٿون علمي دؤر، جنهن ۾ مصنفن، محققن ۽ شاعرن جا علمي، ادبي ڪارناما صورت وٺي پيا (11).

ڊاڪٽر بلوچ، سنڌيءَ جي بڻ بنياد جي باري ۾ بحث ڪندي سنسڪرت مان سنڌو نڪرڻ واري نظريي ۾ شڪ ظاهر ڪندي، پادري شرٽ ۽ بشپ ڪالڊويل جا حوالا آندا، ان شڪ جا اسباب ڪن مجهول فعلن، متحرڪ آوازن ۽ ڪن نوج سنڌي لفظن جي هجڻ جي آڌار تي هئا.

ڊاڪٽر بلوچ صاحب هي خيال پيش ڪيو ته: ”سنڌي ٻولي سنڌوسٿون سنسڪرت مان نڪتل نه آهي، بلڪ سنسڪرت کان اڳ واري مقامي پراڪرت يا پراڪرتن مان آسري، اها هند آريائي ٻولي آهي. لهندا (سرائيڪي، بهاولپوري، ملتان، ڊيري والي، هندڪو)، ڪشميري ۽ آترئين سنڌوماڻھ جون داردي ٻوليون ان جون پيڙهون آهن. بودو باش جي لحاظ کان اهي مڙهي سنڌو ماڻھ جون آڳاٽيون هند آريائي ٻوليون آهن، پر سٽاءِ ۽ تاريخي ارتقاء جي لحاظ سان اهي هن برعظيم جي ٻين هند آريائي ٻولين کان نرالين



آهن، ڇاڪاڻ ته انهن جي بناوت ۽ اوسر ۾ منڊا ۽ دراوڙي ٻولين کان سواءِ هند ايراني ۽ اولھ کان ٻين داخل ٿيندڙ ٻولين جي اثر کي پڻ دخل آهي. سنڌي انهيءَ وراڇڊ اپڀرنش مان نڪتل ڪانهي، جنهن جو اڳين نحوين ذڪر ڪيو آهي. سنڌيءَ جو خمير سنڌ جي سرزمين ۾ تيار ٿيو، ان جو بڻ بنياد ان جو پنهنجو ئي موروثي سرمايو آهي، جنهن جي تاريخ سنسڪرت کان اڳ واري پروتو پراڪرت يا پهرين پراڪرت تائين پهچي ٿي (12).“

اهوئي نتيجو ڪيندي ڊاڪٽر بلوچ لکيو ته: ”سنڌ جي قديم از تاريخ، تهذيب جي ٻوليءَ جا آثار مٿن جي دڙي جي کنڊرات مان مليل مهرن ۾ محفوظ آهن. انهيءَ قبل از تاريخي، قديم ٻوليءَ جي حقيقت معلوم نه ٿي سگهي آهي. ٽي سگهي ٿو ته اها ڪا سامي صفت هجي، جيڪا عراق جي قديم سميري تهذيب جي ٻوليءَ جي ساڻياري هئي، مقامي طور ان جي دراوڙي سلسلي سان نسبت ٿي سگهي ٿي (13).“

ڊاڪٽر بلوچ صاحب جي ڪڍيل هنن نتيجن جي جواب ۾ سنڌيءَ جي افسانہ نگار جناب سراج الحق ميمڻ به پنهنجا خيالات ظاهر ڪيا، جن ۾ بڻ بنياد جي ڳالهه ڪندي، هن موضوع تي ڊاڪٽر بلوچ جي اوائلتي مقالي (مهران 1-1959ع) سراج جي سوچ ۾ ڪي نيون ڳالهيون پيدا ڪيون. بحث مباحثا به ڇپيا. آخر سراج جو ڪتاب ”سنڌي ٻولي“ اپريل 1964ع ۾ شايع ٿيو. هي ڪتاب ڊاڪٽر بلوچ جي نظريي ۽ سنڌي تمدن بابت ظاهر ڪيل خيالات جي ردعمل کي به ظاهر ڪري ٿو. بهرحال ترتيب ۽ موضوعن جي چند ڇاڻ جي مدنظر محنت ۽ محبت سان لکيل آهي. موهن جي دڙي جي ٻوليءَ وارا آخري به باب نوان ۽ قابل مطالعہ آهن.

سراج صاحب پنهنجي نظريي ۾ بنيادي ڳالهه هيءَ چئي آهي ته: ”سنڌي جيڪڏهن ڪن سنسڪرت لفظن جي مرهون منت آهي ته سنسڪرت تي ته سنڌيءَ جو ان کان به وڏو قرض آهي. سنسڪرت ته هڪ طرح سان سنڌيءَ جي ڄاڻي آهي، سڌي طرح نه سهي، اڻ سڌي طرح سهي (14).“

سراج لفظن ۾ سنسڪرت جي ’ل‘ جو سنڌيءَ ۾ ’ر‘ ۾ بدلجڻ واري

نظري کي به رد ڪري ٿو. ان لاءِ ته سنڌي سنسڪرت جي ماءُ آهي، نه ڌيءُ. ان سلسلي ۾ ٻوليءَ جي صوتي نظام ۾ ڪن سنڌي آوازن لاءِ لکي ٿو ته: ”اوهان هندوستان جي ڪنهن به حصي جي رهاڪو، بلڪه دنيا جي ڪنهن به ٻوليءَ جي ڳالهائيندڙ ماڻهوءَ کان ڳ، گ، ج، چ ۽ ڏ اچارائي ڏسو. وچ کي چوندا وڃن، وغيره (15).“


سنڌ ۾ اهو خيال اڳ ۾ سنڌيءَ جي گھڻن حرفن / آوازن لاءِ ظاهر ڪيو پئي ويو آهي. پهرين هندوستان (۽ پاڪستان) جي ڳالهه ڪريون ته: ج، چ، ڳ، ڏ سرائيڪيءَ ۾ به آهن. بلڪل چٽا چٽا. گجراتيءَ ۾ پ ۽ ڏ موجود آهن. اردو/ هنديءَ ۾ ڳ جو آواز لفظ جي آخر (final position) ۾ اچي ٿو. لکجي گ ٿو. اچار جي ڳ ٿو. مانگ کي اردوءَ ۾ مانگ ڪري اچارجي ٿو. هنديءَ ۾ ته ”گ“ (ग) الفـ ب ۾ موجود آهي ۽ سنسڪرت ۾ به موجود آهي، چوڻو پئي ٻوليون ديوناگري لپيءَ ۾ لکجن ٿيون. دنيا ۾ هلجي ته چينيءَ ۾ ڳ جو آواز لفظ جي آخر ۾ اچي ٿو. چنگ (مهرمان). هن ۾ گ نه پر ڳ جو آواز چٽو ظاهر ٿئي ٿو. انگريزيءَ ۾ به لکجي گ (G) ٿو، پر آخر ۾ ڳ جو آواز نمايان آهي. Sing ۾ اچار سنگ نه پر سڱ ظاهر بڻبو آهي.

ج، ڳ ۽ ڏ ويتناميءَ ۾ بلڪل چٽا آهن. ج شروع (Initial position) ۾ اچي ٿو. جئون نالو آهي. گئون به نالو آهي. مونٿ گئين آهي. هن نالي سان پيڪنگ ۾ منهنجي ڪلاس پيٽ هئي. گئون ڪاڻوڪي آزاديءَ کان اڳ ڏکڻ ويتنام جو ڪن پتلي وزيراعظم هو. NG سان لکڻ ڪري مطالعو ٿيو آهي. نگوئن ناهي. گئون آهي. بلڪل چٽو چٽو. آءٌ ويت نامين سان پڙهيو آهيان. استور ۾ هڪ ڪلاس پيٽ شوڪيس تي ٽوننيون کوڙيندي مون کي چيو هو ته ”ڏ“ ته اچاري ڏيکار. منهنجو جواب هو: ”هل ڙي ڏيڏري“. ويتناميءَ ۾ ”ڏ“ چٽي چٽي موجود آهي.

هن نُڪتي کان قطع نظر چينيءَ ۾ ’تر‘ سرءِ ٿس آواز به آهن. ترجمي ۾ به آهي ”**ṭ**“ سان لکجي ٿو. بهرحال هي هڪ جملو معترضو هو ۽ وضاحت ضروري هئي. سراج صاحب جي محنت کي داد ڏبو. هن جو ٻوليءَ جي اصل نسل

بابت نظريو محنت سان بيان ڪيل آهي. ان جو مطالعو ڪرڻ سنڌي زبان جي طالبن ۽ عاشقن کي، ليکڪ جي ڏنل دليلن جي روشنيءَ ۾ ڪرڻ کپي. آءٌ سندس موقف وريحاين ٿو ته: ”سنسڪرت سنڌيءَ جي ڄاڻي آهي.“

ڀارت ۾ جن ماهرين لسانيات هن ڏس ۾ ڀاڻ ٻوليءَ جي گرامر ۽ ٻين پهلوئن تي ڪم ڪيو آهي، انهن ۾ جيرام داس دولت رام، ڊاڪٽر مرليڌر جيتلي، لچمن خوبچنداڻي، ٻوٽي هيراننداڻي، ليلو رچنداڻي ۽ ٻيا اچي وڃن ٿا. سنڌ ۾ سنڌي زبان جي بڻ بنياد بابت ڊاڪٽر غلام علي الانا جو نظريو آهي. هن خاص طور ڊاڪٽر رابرٽ ڪالڊويل جي گرامر جي آڌار تي سنڌيءَ کي غير آريائي زبان قرار ڏنو ۽ انهيءَ آڌار تي ڪالڊويل جي ڪتاب وارا دليل ڏنائين. سندس تحقيق موجب سنڌيءَ جو شجرو هن ريت ٻينو:



ماهرن جي هنن چئن اصل نسل وارن نظرين مان ڪنهن کي به رد ڪرڻ جي حيثيت ۾ نه آهيان. منهنجا ڪي دليل هن ريت آهن ته ماهرن کي متعلق ٻوليون مڪمل طور اچڻ کپن. هتي سڄو مٿس سنسڪرت جي سرتي متل آهي ته پيٽ لاءِ سنسڪرت اچڻ کپي. ڪتابن مان لفظ، عدد ۽ جملا نقل ڪري ڏيڻ سان ڳالهه اڏوري رهندي. جي قبول آهي ته به سنسڪرت، جي رد آهي ته به

سنسڪرت! جي ماءُ آهي ته به سنسڪرت، جي ڌيءُ آهي ته به سنسڪرت! ۽ وري پيڻ به ويچاري سنسڪرت!!

آءُ سنسڪرت کي اڪيون بند ڪري ٻولين جي ماءُ سڏڻ نغو گهران، پر قبول ڪرڻ/ نه ڪرڻ لاءِ اهڙن دليلن جي گذارش ڪريان ٿو ته هر صورت ۾ سنسڪرت (هڪ مثل زبان ٿي سهي) سڪڻ کان پوءِ ڪا ڳالهه وٺو سان چئي سگهبي. سنسڪرت لپيءَ سميت سڪڻ کان پوءِ پنهنجا ڪجهه تاثرات مثالن جي صورت ۾ ڏيئي، آءُ هن باب جي پڄاڻيءَ تي اڃان ٿو. ٻولين ۾ اسمن (Nouns) جي ڌي وٺ گهڻي کان گهڻي ٿئي ٿي. اثر ۽ رابطي (Language in Contact) جي ڪري اهڙا ٿرون ڏٺا انگريزي اسمن، ٽيبل، چيئر، گلاس، مئجسٽريٽ، جج، ايڊووڪيٽ، اٽيل، سمريءَ سميت، اسم وٺي چڪا آهيون. اها ڳالهه فطري آهي. سنسڪرت ۽ ان جي عروج وارا به ڪي اسم سنڌيءَ ۾ آهن. جهڙوڪ:

سَنَتَ - ٽنپا (سڄمبا)، اَنَمَ (آن)، هَرُ، سَمَنَدَ (سمي (عجب)، ڪُڪُٽَ راتري، پلولم (پل - ڪسي)، لپي، آلس (آرس)، پروٽ (پریت، جبل)، مارگ (مارگ، رستو) پار (بار) ڪپهه (کوه)، وَرَ (ڦيرو) وَنم (وڻ) مٿيه (مٿيو)، وايو (وا، هوا).

فعل به سنڌيءَ سان ربط ۾ آهن. ڪن جو واسطو هنديءَ سان آهي. مثلاً: پڄتي (پڄاڻڻ - رڌڻ) ڏاوتي (ڏوڙڻ)، نمي (سلام)، اڇ (اڇا ڪرڻ) ۽ پٽي (پڙهڻ) وغيره. ڪي فعل هندي ۽ سنڌيءَ ۾ سنسڪرت جي حوالي سان هڪجهڙا آهن.

سنسڪرت ۾ عدد به ٿي آهن، عربيءَ ۾ به ايئن آهي. هتي ٻولين جا خاندان به آهن، پر عدد ٿي آهن: واحد - ثنيه ۽ جمع.

هن هيٺ لفظن (اسم، صفت ۽ فعل وغيره) جي هڪ چونڊ فهرست

پيش ڪجي ٿي، جنهن ۾ سنڌي ۽ سنسڪرت جي ڀيٽ پسي سگهجي ٿي:

ونگهه (وگهن، رکاوٽ)، انڪه (انگ)، چتر (دل)، پسي (پسڻ)، وستي (وسڻ، هجڻ)، واتر (باندن) هس (ڪلڻ)، سوسره (سس)، سئيله (سالي)،

پوٽري (پوتي)، دوهترا (ڏوهتو) دوهتري (ڏوهتي) لجا (لج)، آلوڪا (چيرو آلو)،  
 سره (مغو)، جهوا (چپ)، كيس (وان)، انڌاه (انڌو)، پنجره (پجرو) مڪره (مانگر  
 مڇ)، ويرمر (وير)، پوڳ (وندر)، دوش (ڏوه)، لوپ (لوپ)، لويي (لويي)،  
 گڪتي (ڪڪڙ مادي) آشا (آشا)، مانو (ماڻهو)، بپڪشت (بڪ)، ڊرگهر  
 (ڊگهو)، داسي (داسي)، سوامي (سوامي، سائين) جڻ (جڻو)، بندي (بندي)،  
 قيدي، ڏنڊه (ڏنڊ، سزا)، ڏڪت (ڏڪويل)، ننڊا (ننڊا، گلا، مذمت)، چايا (چايا)،  
 چانو، پاڇو، پاپر (پاپ) ڏنڊاه (ڏنڊو)، بجر (بج)، چور (چور) چوريم (چوري)،  
 آدي (اڇ) ۽ پيڙا (پيڙا).

هنن چونڊ لفظن تي به ويچار ڪرڻ کپي. هنن مان اهو معلوم ٿي  
 سگهي ٿو ته قديم ۽ موجوده سنڌيءَ سان سنسڪرت جو لاڳاپو ضرور آهي ۽  
 تشڪيل ۾ ڪردار به.

## حوالا:

1- آڏواڻي، پيرومل مهرچند، سنڌي ٻوليءَ جي تاريخ، سنڌي ادبي

بورڊ، 1956ع، ص ص 2-3.

2- قديم سنڌ، سنڌي ادبي بورڊ پاران 1957ع ۾ شايع ٿيو. هي

ڪتاب ڪاڪي 1944ع ۾ تيار ڪيو هو. ان کي ٽن ڀاڱن ۾

تقسيم ڪيائين. جنهن ۾ عرب دؤر جي ابتدا تائين احوال اچڻو

هو. اها خبر نه آهي ته باقي ٻه جلد وٽس ئي رهيا يا بورڊ کي ڏنا

هئائين.

3- قديم سنڌ، ديباچو ص 6.

4- ايضاً، ص 7.

5- ايضاً، ص 10.

6- آقاي سعيد نفيسي، ديوان ڪامل امير خسرو، ڪتابفروشي محمد

حسين علمي، تهران، 1343، ص 7.

7- ڊاڪٽر ذبيح الله صفا، مقالو: ”تاريخ دو هزار ويانم سال شاه

نشانهيءَ ايران"، انتشارات راديو ايران، تهران، 1338، ص ص  
56-57 ۽ 58.

8- سنڌي ٻوليءَ جي تاريخ، ص ص 17-18.

9- سچل سرمست جو رسالو، سنڌي اديبن جي سهڪاري سنگت،  
حيدرآباد، 1978ع، ص 5.

10- سنڌي ٻوليءَ جي تاريخ، ص 31.

11- بلوچ، نبي بخش خان (ڊاڪٽر)، سنڌي ٻولي ۽ ادب جي تاريخ،  
'پاڪستان اسٽڊي سينٽر، سنڌ يونيورسٽي، 1999ع، ص 1.

12- ايضاً، ص 33.

13- ايضاً، ص ص 32-33

14- سراج، سنڌي ٻولي، عظيم پبليڪيشن، حيدرآباد، 1964ع،  
ص 4 (پيش لفظ).

15- ايضاً، ص 59.

16- الانا، غلام علي (ڊاڪٽر)، سنڌي ٻوليءَ جو بڻ بنياد، زيب ادبي  
مرڪز حيدرآباد، 1974ع، ص 116.

## رسم الخط (Script)

هر زبان لاءِ هڪ مخصوص ۽ مناسب، ٺهڪندڙ ۽ تڙ رسم الخط (Script) ضروري آهي. جن زبانن ۾ اها اهليت ٿي نه پيدا ٿي، سي پوئتي رهجي ويون ۽ علمي ادبي سطح تي نه خيس، پر ڪنهن منظر حالت ۾ به نه رهيون. ڪي جهنگلي ٻوليون ٿي انهيءَ هيٺين پد تي رهيون. ريڊ انڊينز جون ڪي ٻوليون انهيءَ دفعي ۾ اچن ٿيون. ان جو هڪڙو سبب ڳالهائيندڙن جي بتدريج ڪمي به آهي. جڏهن ڪنهن گروهه جي آدمشماري گهٽجي آڱرين تي ڳڻڻ جي پري وڃي بيچي ٿي ته اها ٻولي ختم ٿي وڃي ٿي. ان جو مثال ڏيندي، مسٽر هاڪيٽ لکي ٿو ته: ”ٽيو گني جي هر ڳوٺ ۾ ان ڳوٺ جا پنج ڇهه سؤ ماڻهو بچيا آهن. ايئن آمريڪن انڊينز جي هڪ ٻولي چٽي ماچا (Chiti Macha) جا 1930ع ۾ فقط ٻه ڳالهائيندڙ هئا (1)“. ان مان اشارو ملي ٿو ته رسم الخط ۽ تحريري صورت نه هجڻ سان گڏ ڪي ٻيا به اسباب آهن. جن جي ڪري ٻوليون ختم ٿي وڃن ٿيون.

اڪثر شاگردن ۽ عام ماڻهن کي رسم الخط، صورتخطي ۽ الف-ب ۾ فرق ڪرڻ مشڪل لڳي ٿو. ان لاءِ اول اهڙي چٽائي ڪجي ۽ مونجهاري کان بچجي.

1- رسم الخط (Script) کي هنديءَ ۾ لپي به چئجي ٿو. ڇا ڪنهن ٻوليءَ کي مستقل طور تحرير هيٺ آڻڻ لاءِ هڪ رسم الخط يا لپيءَ کي اختيار ڪجي؟ جواب يقيناً هاڪاري آهي. سنڌيءَ جي معاملي ۾ عربي يا ديوناگريءَ جي ڳالهه نڪتي ۽ تعليم کاتي جي وزارت 1951ع ۾ هڪ ڪميٽيءَ ۾ بحث ٿيو. سنڌ جي مزاح نگار حليم بروهيءَ ويهين صديءَ جي آخر ۾ رومن خط (Roman Script) جي تجويز به ڏني.

2- صورتخطي اها آهي، جنهن ۾ لفظن کي هڪ مقرر املا (Spelling) ۾ لکجي. جيئن آءُ / ائون، جڏهن / جڏهين ۽ پئڻ / پيڻ / پيڻ مان ڪا هڪ املا مستقل طور اختيار ڪجي. ان لاءِ انگريز سرڪار جي ابتدائي سالن ۾ درست ۽ مستقل نوعيت جي هڪ پتي / چارٽ جو اجراءِ ٿيو، پر اڄ تائين اهو مسئلو هلندو اچي.

3- الف - ب (Alphabet) کي سمجهڻ ۾ ڪو مغالطو ڪونهي. هر ٻار به سمجهي ٿو ته الف - ب ڇا آهي. سنڌي الف ب جو داستان ابوالحسن کان به اڳ سنڌي مذهبي عالمن جي نشري ۽ نظمي تحريرن کان شروع ٿي، انگريز سرڪار جي ذڪر ڪيل ڪميٽيءَ ۾ ان صورت تائين پهتو، جا اڄ موجود آهي. جيئن انگريزيءَ جي الف ب کي 'ABC' چئجي ٿو ته سنڌيءَ جي الف - ب جي به اها حيثيت آهي.

بحث هي به ڌيان ۾ رکڻ جهڙو آهي ته عربي يا ديوناگري سنڌيءَ لاءِ موزون آهن؟ عربي رسم الخط سنڌيءَ لاءِ اختيار ڪيو ويو. پ ج ۽ گ آوازن لاءِ حرف فارسيءَ وارا ورتا ويا ۽ نج سنڌي آوازن ب، ڳ، گ، ڌ، ڇ، ڙ، ڙ، ڇ ۽ ج لاءِ نقطن جي اضافي کي ڪافي سمجهيو ويو. ان کان سواءِ وسرڳ (aspirated) آوازن لاءِ جه، گه جو اضافو ڪيو ويو. هونئن نئين سر هن موضوع تي بحث جي ضرورت ڪونهي، پر ايترو چوڻ ضروري آهي ته انگريز سرڪار واري ڪميٽيءَ جي فيصلي کان پوءِ به لساني ماهرن علمي بحث ڪيا آهن. ديوان لوڪنات پنهنجي ڪتاب ”سنڌي ٻوليءَ جي لپي“ (1959ع) ۾ عربي سنڌي لپيءَ کي غير سائنسي سڏيندي بحث ڪيو. ان جو جواب ڊاڪٽر الانا پنهنجي ڪتاب ”سنڌي صورتخطي“ (1964ع) ۾ ڏنو. هن بحث ۾ طرفين جا اختيار ڪيل سياسي ۽ مذهبي لاڙا به شامل آهن. خير، عربي رسم الخط مسلمانن جي اڪثريت ۽ اڳ موجود علمي ذخري جي موجودگيءَ سبب اختيار ڪيو ويو. انهيءَ لاءِ ڪافي انفرادي دليل به آهن. مثال طور اسلامي نالا، ڪتابن جا نالا ۽ ٻيا اسم خاص عربي انداز جا هئا، انهن کي اسلامي ورثي ۽ عربي املا ۾ قائم رکڻ وڌيڪ صحيح هو. جي رڳو ”الف - ب“ ۾ ٻن مان هڪ



حرف اختيار ڪجي ها ته به اِ ملا ۽ معنيٰ جون فاش غلطيون ٿين ها. ع. ا. ۽ ح. ه مان نالن ۾ هڪ حرف اختيار ڪجي ها ته عبدالجبار کي ابدالجبار ۽ محفوظ عليءَ کي مهفوظ الي لڪجي ها!

ان ڪري روايتاً به عربي رسم الخط اختيار ڪرڻ وارو فيصلو صحيح هو. ديوناگريءَ جو هڪ پنهنجو صوتياتي نظام آهي. جنهن ۾ هڪ مقرر (fixed) نشانن سان وينجن (consonant) ۽ سَ (vowel) جا آواز متعين ڪجن ٿا. جيئن ॥ (ج) هيٺان ” 〰 ” نشان لڳائبو ته ॥ ڄو ٿيندو. پر مخصوص عربي حرفن / آوازن لاءِ زائد نشانين لڳائبين ته ض / ظ / ز / ۽ ذ اچاري ته سگهيو پر انهن چئن مان ڪهڙو؟ اها خبر نه پوندي.

اسان جي عربي سنڌي لکت کي هڪ تجويز رومن لکت (Roman script) جي به ملي. جنهن جو حليم بروهيءَ جي حوالي سان مٿي اشارو به ڏنو ويو آهي. هڪ سٺي مذاح نگار چٽلينج جي انداز ۾ لکيو ته سنڌ، سنڌي ماڻهو ۽ سنڌي زبان جي تباهي يقيني آهي، جي موهن جي دڙي، هڙاپا کي ڇڏي ڏکڻ اوڀر واري تهذيب لٽل کي قبول نه ڪيو ويو. ان کان پوءِ هن (حليم) ڪجهه سائڪو اسٽائل ڪيل انگريزي مضمون رومن خط اختيار ڪرڻ جي حق ۾ لکيا. ڪمپيوٽر کي هن سلسلي ۾ اهم ڄاڻايو ويو. اهو ته هرڪو ڄاڻي ٿو ته جڏهن رسم الخط بدلاجي ٿو ته اڳيون تحريري رڪارڊ گهڻي پاڳي نئين شاگرد لاءِ گم ٿي رهي ٿو. ڪمپيوٽر ۾ ته سنڌي اچي به وئي، جي ڏسجي ته رومن جي ڪري سڀ يورپي زبانون، ترڪي، سواھلي ۽ ويت نامي ”هڪ زبان“ نه آهن، بلڪ جدا آهن. حليم بروهيءَ جي ٻين دعوائن ۽ خود کي مري ويل ۽ بڪواس (Nonsense) لکڻ وارو سنڌ اسان جي موضوع کان ٻاهر آهن. سواءِ ان جي ته هن سنڌ وارن کي انگريزي نه ڄاڻڻ جو طعنو هيئن ڏنو آهي ته، هڪ ماڻهو پنهنجو نالو Dedar (ديدار) لکي ڏنو ۽ جيڪو ديدار نه پر انگريزي اِ ملا موجب ڊيدر / ڏيدر ٿيندو، چوڄو دال لاءِ انگريزيءَ th (ٽي. ايڇ) لڪجي ٿو؛ جيئن that\_ this وغيره، (2). حقيقت ۾ th سان ت به لڪجي ٿي، جيئن Thump\_ Think وغيره. هوڏانهن ڏجو اچار اهل زبان ئي ڪري ٿو. اسين ديدار يا پيا اسر D سان لکون ٿا ته اهو روايت ۽

عادت جو حصو آهي. سڄي دنيا ۾ خاص اسمن لاءِ زبانن ۾ مخصوص گنجائش به موجود آهي. ڌ ۽ ڍ ۾ وسرگائيءَ سبب dh به لکجي ٿو. وٽ ناميءَ ۾ ڌ لاءِ d تي نشاني لڳائجي ٿي.

موجوده لپين کان اڳ پس منظر طور ٿي سهي پڻ Pictograph ۽ Hieroglyph تصويري لفظن جو تذڪرو ٿيندو آيو آهي. سراج پنهنجي ڪتاب ”سنڌي ٻولي“ ۾ موهن جي دڙي جي تحريرن جو جائزو وٺندي ڪن کي پڙهڻ جي سعي ڪئي آهي. هن تصويري نظام جو واسطو قديم مصر ۽ چين سان آهي. چيني زبان به گهڻي ڀاڱي هن انداز ۾ لکجي ٿي. ساڳين لفظن (Characters) لاءِ چيني ۽ چيانيءَ جا اچار جدا آهن. جيئن 日本 جو چيني اچار آهي ”رين“ ۽ چياني ”نيان“ (Nippon) آهي. چيني زبان هڪ مڪمل تصويري لفظن جو نظام رکي ٿي. هڪ ته هيءَ سرائتي زبان (Fonal language) آهي. هن ۾ چار سُر (Tones) آهن. سڌي ۽ ٻي، چڙهندڙ ↑ ، لهندڙ ۽ چڙهندڙ ∨ ۽ ڪرندڙ ㄥ. سُر (تون) جي جهيل هڪ انفراديت واري آهي. الف ب letters بدران ٺهيل ٺڪيل لفظ (words) آهن. ان جو آڌار قديم زماني جون تصويرون آهن. چمڙي، چوڏن ۽ هڏن تي اولين تحريرون/ تصويرون مليون. اهڙن هڏن کي Oracle bones سڏيو ويو. هڪ اچار وارن لفظن جون به تحريري صورتون جدا آهن. ڪڏهن هڪ صورت وارن لفظن جا وري اچار علحدا آهن.

الف ب وارن لاءِ اهڙي ڪا به حيرانيءَ جي ڳالهه نه هوندي! خير موهن جي دڙي واري لکت جي ڳالهه ڪري آيا آهيون. هنٽر (Hunter) جي محققانه ڪاوش ”The Scripts of Harappa & Moen jo Daro“ ۽ سراج جي ڪاوشن جي سات سان ايئن چئبو ته ڊاڪٽر پارپولا جي ست جي ڪڍيل نتيجن جي روشنيءَ ۾ چيني لفظ (Chinese Characters) به موهن جي دڙي جي لکت سان گهڻي هم آهنگي ۽ مشابهت رکن ٿا. مڇيءَ وارو نشان 𑀓 چينيءَ ۾ به آهي ۽ چينيءَ ۾ اچار آس او 𑀓 (وات گول ڪري اچارو). دروازي جا 𑀓 𑀓 به طاق پٿر تي آيا آهن اچار آهي مَن (Men). هاڻي آسان ڪيل

صورت آهي ۱۶. ائين ٻيو اسم من، لفظ اسين جي اڳيان، جمع جو نشان  
 ڏيکاري ٿو. ان لاءِ ماڻهوءَ جو نشان (Radical) ايندو ته صورت بيهندي  
 ۱۶. ماڻهو آرام ڪري ٿو ته وڻ ۽ ماڻهوءَ جا نشان گڏ ايندا. وڻ  
 ۽ ماڻهوءَ جو ريڊيڪل ۱، گڏ اچي آرام جي معنيٰ پيدا ڪندا. ائين به جدا  
 اچار هڪ ۾ ظاهر ٿيندا. هاڻي اهو ٿيو شيُو شي (آرام).

ائين هي تصويري نظام دنيا جي جن به خطن ۾ رهيو آهي ۽ اڃان  
 استعمال ۾ رهندو اچي. اسان کي هن باري ۾ تحقيق ڪرڻ کپي. هي پسمنظر  
 آهي اسان جي موجوده لپين جو. هونئن هن سلسلي ۾ ڊاڪٽر مرليڏر جيئلي جو  
 ٻي بها ڪتاب ”ٻوليءَ جو سرشتو ۽ لکاوڻ“ (1999ع) موجود آهي. جنهن ۾  
 مختلف لپين ۽ انهن جي خوبي خامين جو علمي جائزو ورتو ويو آهي. انهن جي  
 باهمي فرق جو ذڪر به ڪيو ويو آهي (3).

### حوالا:

- 1- Hochet, chales F. A course in linguistics  
 Macmillan & co. N.Y, 1958, pp.8-9.
- 2- حليم بروهي، ڪالم روزانه ڪاوش، حيدرآباد، 21 آگسٽ  
 2006ع.
- 3- جيئلي، مرليڏر (ڊاڪٽر)، ٻولين جو سرشتو ۽ لکاوڻ، دهلي،  
 1999ع.

## محاورا (Dialects)

هر زبان ۾ ايراضيءَ ۽ خطن جي مدنظر زبان جي اُچارن ۾ فرق هوندو آهي. سنڌ ۾ ته چوڻي آهي ته: ٻارهيڻ ڪوهين ٻولي ٻي. هتي ٻوليءَ مان مراد محاورو آهي. سنڌي ٻوليءَ جي باختيار اداري سنڌيءَ جي محاورن تي ڪتابن جو هڪ سلسلو شايع ڪيو هو. جنهن ۾ عنوان محاورو بدران ٻولي ڏنو ويو هو. جيئن ته جي ٻولي، اترادي ٻولي وغيره مطلب ته واضح هو. پر اهي عنوان، لاڙي محاورو/ اترادي محاورو هجن ها ته وڌيڪ بهتر ٿئي ها.

محاورا ۽ انهن جا ننڍا محاورا/ آپ پاشاڻون (sub-dialects)، زبان جي ايراضي وار اندروني نظام مثل آهي، جيڪو زبان ۾ خطي وار فرق آهي. اهو ظاهر ٿئي ٿو.

لساني / لسانياتي جاگرافي (Linguistic Geography) هن موضوع تي روشني وجهي ٿي. سنڌ ۾ لساني جاگرافيءَ جي باري ۾ ٻه ڪتاب خاص طور ڏيان چڪائين ٿا. انهن ۾ هڪ ڊاڪٽر غلام علي الانا جو ”سنڌي ٻوليءَ جي لساني جاگرافي“ (1979ع) ۽ ٻيو جناب محمد عمر چند جو ”لسانياتي جاگرافي ۽ ٻوليءَ جون آراڌايون“ (1985ع) آهي. محمد عمر چند جي ڪتاب جو پهريون ڀاڱو خاص طور ڊاڪٽر الانا جي ڪتاب ۾ آيل ڪن ٺڪتن جي چند ڇاڻ جي باري ۾ آهي. هن جو چوڻ آهي ته لسانياتي جاگرافي، زيربحث زبان جي اندر ٿي ايراضي وار تبديليءَ سان لاڳاپيل آهي، نه ڪا ان جي سرحد کان ٻاهر پاڙيسري ٻولين جي پرک ڪرڻ ۽ تفصيل ڏيڻ.

محمد عمر چند مٿڪ ڊٽوڊ جي ڏنل وصف آڻي ٿو، جنهن موجب: ”لسانياتي جاگرافي اهو موضوع آهي ۽ لسانيات جي اها شاخ آهي، جيڪا ڪنهن زبان جي اندروني نظام ۽ ايراضي وار تبديلين جي فرق سان

واسطو رکي ٿي. ان کي لنگئسٽڪ ڊائالڪٽالاجي (Linguistic dialectology) به سڏجي ٿو (1). ان سان گڏ ويبسٽر (Webster) جي ڊڪشنري (1976ع) مان به وصف جو حوالو آئي ٿو: Dialect geography, the study of local linguistic differences within given areas (2).

هن نڪتي جي چٽائي ڊاڪٽر مرليڏر جيتليءَ به ڪئي آهي. هوليڪي ٿو ته، ڪنهن به ٻوليءَ جي آپ پاشائن، انهن جي آوازن جي خاصيت ۽ وياڪرڻي بيهڪ ۾ جيڪو تفاوت آهي سا آهي لسانياتي جاگرافي (3).

لسانياتي جاگرافي، سنڌيءَ جي مختلف محاورن ۽ ننڍن محاورن جي اڀياس ڪرڻ ۾ مدد ڏي ٿي. جي سرحدن کان ٻاهر جو اڀياس ڪرڻو آهي ته به سنڌ کان ٻاهر ويل سنڌين جي محاورن جو اڀياس ڪبو. محاورو (dialect) ماضيءَ ۾ پنهنجي مخصوص معنيٰ موجب واضح آهي. ان کي لهجو (Accent) نه سڏن ڪپي. لهجو ڳالهائڻ جي جهيل (ڍار) کي ظاهر ڪري ٿو ته اچار کي، ايراضيءَ جي قطع نظر اهو به ڏٺو ويو آهي ته ڪي به به ماڻهو بلڪل هڪ جهڙو ڪونه ٿا ڳالهائين (4). ڪنهن جي ذاتي اچار کي (Idiolect) چئجي ٿو. هڪ محاوري جي حد کان ٻئي جي حد کي جدا ڪرڻ لاءِ لسانياتي نقشي تي ليڪون ڏيکاريون وڃن ٿيون، انهن کي Iso Glosses سڏجي ٿو (5).

هر زبان، اچارن جي باهمي فرق، جملن جي صرفي ۽ نحوي اختلاف سبب ڪيترن ئي محاورن ۾ ورهايل هوندي آهي. ڪي ٿورن ۾ ته ڪي گهڻن محاورن ۾ تقسيم ٿيل هونديون آهن. اهو هڪ فطري عمل آهي ۽ ان جي لسانيات ۾ گنجائش آهي. محاورا هڪ ٻئي کي سمجهه ۾ به ايندا آهن. ڪي ٿورا اهڙا وسيع ۽ وڏا ملڪ به آهن، جن جو (مثلاً) ڏکڻ چيڙي جو محاورو اتر چيڙي جو ماڻهو بلڪل سمجهي نه سگهندو آهي. چين ۾ ويهن کان وڌيڪ ننڍا محاورا ۽ اٺ وڏا (بنيادي) محاورا آهن. چيني زبان جا هي منفرد مثال آهن، جو لفظ جي تحريري صورت ساڳي هوندي به محاورن جي ڪري تلفظ ۾ زمين آسمان جو فرق هوندو ۽ سُر ته ڇا پر ڪٿ وينجن به بدليل هوندو. پيڪنگ (پي

ڇنگ) گاديءَ جو هنڌ آهي. ان جو محاورو معياري آهي ۽ سُرَن (vowels) جي چٽائي ۽ زور سبب هر خطي جو چيني آسانيءَ سان سمجهي ٿو. پر ڏکڻ، اوڀر، اولهه يا ڪنهن دور دراز صوبي جو ماڻهو جيڪي ڳالهائيندو سو پري واري لاءِ سمجهڻ مشڪل آهي.

پيڪنگ محاورو موجب پيٽنل کي 'ڇٽن پي' اُچارو نه ڏکڻ ۽ شانگهائيءَ وارا ان کي 'ڪپي' ڪري اُچاريندا. ائين اُتر ۾ سُري شيائو (اسڪول) نه شانگهائي ۾ ٿيو 'ياپائو'.

معياري محاورو (standard dialect) زبانن ۾ بنيادي حيثيت رکي ٿو. هن سلسلي ۾ پروفيسر رابنس لکي ٿو: "معياري محاورو جي اصطلاح مان ڪا غلط فهمي نه ٿيڻ ڪپي. اهڙا گفتگو جا طريقا تشابهتي طور محاورا ٿي هوندا آهن. بلڪ ٻين محاورن وانگر جن کي جيڪر سماجي ۽ سرڪاري طور محدود ڪجي ۽ گهٽ بيان ڪجي؛ (جن جي مقابلي ۾ پسند پيل ايراضيءَ وارن محاورن کي اهميت ڏجي ٿي) اهو خيال انهن جو آهي جيڪي معياري محاورو ڳالهائين ٿا. انهن جي خيال ۾ ٻيا محاورا گهٽ آهن، جن کي گهٽ درجي وارا ڳالهائين ٿا (6)."

بلمفيلڊ جو رايو آهي ته: "معياري محاورو حقيقت ۾ پراڻو نه هوندو آهي. بلڪ مڪاني محاورن مان ڪن تاريخي اهميت وارين حالتن هيٺ اُسرندي آهي (7)". معياري محاورو جي اصطلاح کي به گهڻو استعمال ڪيو ويو آهي. رابنس هن باري ۾ هڪ فارمولو ڏنو آهي. جنهن ۾ ٽي نُڪتا آهن. پهريون نُڪتو زبان ۽ محاورو جي فرق کي واضح ڪري ٿو. اهو هي ته هڪ زبان جا آهي نمونا جيڪي مختلف آهن، پر ڪنهن خاص تربيت کان سواءِ ٻي ايراضيءَ ۾ ماڻهو سمجهن ٿا. انهيءَ حساب سان انگلينڊ ۾ انگريزيءَ جا مختلف نمونا، انگريزيءَ جا مختلف محاورا آهن ۽ ويلش، آئرش ۽ اسڪاٽش گئئلڪ مختلف محاورا آهن (8)".

## سنڌيءَ جا محاورا:

جيڪڏهن اڄ اسان کي سنڌيءَ جو ڦهلاءُ سنڌ جي موجوده سرحدن جي ٻئي طرف نظر اچي پيو ته ان جو سبب اهوئي آهي ته قديم وقت ۾ سرحدون وسيع هيون ۽ پوءِ جي لڏپلاڻ به هڪ سبب آهي. سرحد پار هرڪو پنهنجي زبان (۽ محاورو) هتان کڻي ويو. اهي اتان جي ٻولين جي زير اثر رهيا. بلوچستان ۾ سنڌيءَ جا مکيه محاورا آهن: فراڪي، کيتراني، جدگالي، گوادري، اورماڙي ۽ لاسي. پنجاب جي سرحد سان ماڃڪو هڪ اهم محاورو آهي. سبيءَ جي ايراضيءَ ۽ بلوچستان جي ٻين محاورن تي داد محمد خادم بروهيءَ ڪم ڪيو آهي ۽ ماڃڪي تي ايجان ڪمر نه ٿيو آهي. ڪڇ ۾ ڪڇي، گجرات ۾ ميمڻي ۽ ڪاٺياواڙي محاورا آهن. جيڪي هاڻ سنڌ ۾ خاص طور ڪراچي ۽ حيدرآباد جا کيترا رهاڪو ڳالهائين ٿا.

سنڌيءَ جا اهم ۽ وڏا محاورا هي آهن: سريلي (اُترادي)، وچولو لاڙي ۽ ٿري. انهن سان گڏ ڪڇي ۽ لاسي به سنڌيءَ جا محاورا آهن. جيتوڻيڪ اڄ سنڌ جي سياسي سرحدن کان ٻاهر آهن ۽ سنڌ ۾ به رائج آهن، جو ڳالهائيندڙ هت به رهن ٿا.

## سريلي (يا اُترادي)

هي محاورو اُتر سنڌ (سرو) جي مناسبت سان نشانبر آهي. هي عام طور اُتر جي ضلعن سکر، گهوٽڪي، خيرپور، لاڙڪاڻو، شڪارپور، جيڪب آباد ۽ دادوءَ ۾ مروج سمجهڻ ڪپي. ڪنهن وڏي محاوري وانگر هي به ننڍن محاورن (sub-dialects) ۾ ورهايل آهي. هن سلسلي ۾ ايجان باريڪيءَ سان ڪم نه ٿيو آهي جو طئي ڪجي ته ننڍن محاورن جون حدون ڪهڙيون آهن. ڪاڪو پيرومل، ڊاڪٽر ترومپ جي حوالي سان لکي ٿو ”سريلي ٻوليءَ جا اچار چٽا آهن. ان جا سُر آواز (vowels) اچارن کي چٽو ۽ نمايان ڪن ٿا. ان جو مثال هي ڏيئي سگهجي ٿو ته اُتر (سري) ۾ چئبو ”چيائون“ ته لاڙ ۾ ان جو اچار ”چئون“ آهي. ايشن ئي ٻيا ماضي فعل اُچاريا. جيئن ڪئون، ڪئون وغيره. هڪڙو فرق هنن ٻن محاورن ۾ هي به آهي ته اُتر (سري) ۾ اُ / آ سُر وارا آواز لاڙ ۾ اِ / اي اُچارن ٿا:

لاڙ	سرو
جَن	جَنَ
تَن	تَنَ
ڪَن	ڪَنَ
جَتي	جَتي
تَتي	تَتي
ڪَتي	ڪَتي

پيرومل اتر جي تلفظ کي صحيح ڄاڻي ٿو (9). منهنجي خيال ۾ هي محاورن جو فطري فرق آهي. اتر جي ڪن وينجنن (Consonants) جهڙوڪ ڊ- ڊي ت ۾ ر جو آواز اُچارجي ٿو، جيئن ڊر- ڊر ۽ ٽر- ٽر اِملار ۾ ر لکجي ڪونه ٿو. ڪن وينجن جي باهمي تبديلي به گفتگو ۾ ملي ٿي. مثلاً ش ۽ چ جي تبديلي شڪارپور ۽ لاڙڪاڻي جي آسپاس ملي ٿي:

شڪارپور	چڪاپور
مڇي	مڇي
مڇر	مڇر
چورو	شورو
شايد	چايد

سريليءَ ۾ عدد جمع، واحد پٺيان ”آن“ ملائڻ سان ٺهي ٿو ۽ لاڙيءَ ۾ ”اُون“ ملائڻ سان ٺهي ٿو. مثلاً:

واحد	جمع (سرو)	جمع (لاڙ)
ڪارڪ	ڪارڪانَ	ڪارڪون
ٽنگ	ٽنگان	ٽنگون
سڙڪ	سڙڪان	سڙڪون
ويگن	ويگنان	ويگنون
رن	رنان	رنون



ڪيترن اسمن ۾ اتر ۽ لاڙ جي جمع جو صيغو هڪ جهڙو آهي. جيئن:  
 ڪتاب۔ گهر۔ هٿ ۽ پڪري وغيره. واحد مان جمع ٺهڻ لاءِ سريلي ۽ وانگر  
 سرائيڪي، پنجابي ۽ فارسيءَ ۾ به ”آن“ پڇاڙي اچي ٿي. ان کان سواءِ اتر جي  
 مقابلي ۾ لاڙي اچار ۾ لفظن جون پڇاڙيون ’پيش‘ ’بجاءِ‘ ’زير‘ سان اچار جي ٿو يا  
 ڪٿي ساکن آهي:

سريلي	لاڙي
ويھ	ويھ
گھر	گھر
اٺ	اٺ
ڪڻ	ڪڻ
واڳڻ	واڳڻ

جمع جي صيغي ۾ اچار ساڳيا آهن: هٿ، هٿ، گهر۔ گهر۔ ليڪڪ۔  
 ليڪڪ وغيره.

صرف و نحو جي خصوصيتن جي مدنظر سري جي محاوري جا ٻيا  
 ڪي اهم ٺڪتا هي آهن:

جنس: ڪي لفظ جيڪي ٻين محاورن ۾ مذڪر اسم آهن، سي سري  
 ۾ مونث ڪري اچار ٿا. مثلاً: رت نڪتي آهي.

فعلن: جون پڇاڙيون غني جي آواز ٽائين ڪونه ٿيون پهچن. مثلاً:  
 اينداسين۔ ڪنداسين بدران چون اينداسي۔ ڪنداسي.

مضارع ’ڪريان‘ جي ’ر‘ گم ٿي ٿي. مثلاً ’ڪيان‘.

زمان حال استمراريءَ ۾ ”آءِ اڃان پيو“ چوڻ کپي، پر چون آءِ اڃان ٿو  
 پيو. زمان ماضي مطلق ۾ چون ”هو ويو آهي.“ ”پيرومل چوي ٿو تـ زمان حال ۾  
 ويوڻ جي واو تي زير آهي، ان ڪري ماضيءَ جي صيغي ۾ به واو تي زير قائم  
 رکڻ صحيح آهي.

ماضي معطوفيءَ جو جملو: ’ماني ڪايو اڃان ٿو‘ بدران چون ’ماني  
 ڪايون اڃان ٿو‘. اهڙي طور اسم مفعول ۾ ڳايو کي ڳاتو چون. سريلي محاورو

۾ اسر تصغير جو رواج گهڻو آهي. مثلاً: ڀاءُ۔ ڀائڙا، هتي۔ هتڙي، وچولي ۽ لاڙ ۾ ”ڙو“ پڇاڙي به ڪتب اچي ٿو، جيئن: ننڍڙو ٻارڙو وغيره.

هي فقط ڪي خصوصيتون آهن ۽ ڪن لفظن جي تلفظ جي ڳالهه آهي. هڪ مڪمل محاورو پنهنجي اندر فطري سونهن جو حامل آهي. اچار ٿي هڪ محاورو کي قائم ڪندڙ آهن. ان ۾ ڪا بگاڙ ۽ سڌار جي ڳالهه نه هوندي آهي. پڙهيل طبقو لکپڙهه معياري محاورو ۾ ڪندو آهي.

وچولو (يا ساهتي) محاورو: اتر ۽ ڏکڻ سنڌ (لاڙ) جي وچ وارو علائقو وچولو سڏجي ٿو. ان ۾ نوشهري ۽ پرين واري ايراضيءَ کي ساهتي به سڏجي ٿو. پيرومل هن ايراضيءَ جون حدون ڄاڻائيندي لکي ٿو: ”ڪنڊياري ۽ دادو تعلقن ۾ اتر واري پاڻي کان وٺي هن جون حدون ڪوٽڙيءَ تائين آهن (10).“ وچ ۾ هجڻ ڪري هن محاورو جي اچارن ۾ ويجهڙائي ۽ توازن آهي. هن تي اتر ۽ لاڙ جي محاورن جو ٿورو ٿورو اثر به آهي. نوشهري ۽ سيوهڻ جا علمي مرڪز هن محاورو جي ٽيڪ رهيا. وچولي جا ڪي لفظ هي آهن: لڳلڳو (لغلام۔ ترڻي)، ڏوڪڙ (پشسا)، ڪوڙ (گهڻو)، ڪي مشهور اصطلاح هي آهن: ڊپري جو ڪمي هڻڻ (مفت ۾ ڪم ڪندڙ)، پنڄوءَ جي پڻ ساڻ هڻڻ (واجب کان وڌيڪ گهرڻ)، پنڄوءَ جا پنج گڻڻ (ٻار هوڻي ڪوٽ).

اهڙيءَ طرح وچولي جا ٻيا ڪا به مخصوص آهن. مثلاً:

۔ اول ڀيٽ پنڄوءَ جو پوءِ ٻار ٻڄا.

۔ ڦلوءَ واڻئي رات وهائي، ڳالهين ڪندي ڳوٺي کائي.

۔ اهڙي جُٺ ڪيائين جهڙي ٻُڙڙي ڪئي ٻارن سان.

۔ چٽي چنڊجن جي ڀرڻ تي پيئي.

۔ ٻُڙڙي پئي نه ٻاجه، ڀر ڀر ٿو ڀاءُ مري.

۔ ٻيو هر ڪو اچڻو وڃڻو ڀَمو ٿا ٿاڻي (11).

وچولي جي ٻولي متوازن آهي. هن ايراضيءَ ۾ مشهور ليکڪ ديوان ڪوڙومل چندن مل کيناڻي پريا واسي ٿي گذريو آهي. هن محاورو جي اڀياس ۽ پنهنجن ڪن ٻيارن دوستن جي ڪري، آءُ هن علائقي ۾ پرين، ڪاهي قاسم ۽

نوشهري گهڻو آيو ويو آهيان.

لاڙي محاورو: اڳوڻو وڏو حيدرآباد ضلعو ۽ نئون ضلعو عام طور لاڙ سڏجن ٿو. 1975ع ۾ حيدرآباد مان بدين ضلعو جڙيو ۽ پوءِ حيدرآباد مان ٻيا ٽي ضلعا ٺهيا. هيءَ ايراضي محاورن جي لحاظ کان هڪ يونٽ يا ايڪو آهي. هن ڪتاب جو ليکڪ آباو اجداد کان بدين تعلقي جو رهاڪو آهي ۽ ان سان گڏ لاڙي محاورن جو ڳالهائيندڙ به. لاڙي محاورن ۾ بدين جو هڪ ننڍو محاورو (subdialect) چئي سگهجي ٿو ۽ ٻيو ننڍو محاورو نئي ضلعي جي ڏاکڻين حصن وارو آهي. انهن ۾ به ماڻھو ڪارو ۽ ڪڪرالو منفرد آهن. شاھ عبدالڪريم بلڙيءَ واري (1538-1623ع) لاڙ جي هڪ سڃاڻپ هيئن ڏني آهي:

جي اتر جي لاه، سڄڻ سڀ پرڪشا،

ري پانجي ڪنڌي، سپر ٻري نه باه.

هتي لاه، لاڙ يا لڙيل جي معنيٰ ۾ ڪم آيو آهي. لاڙ جي سرحد ڏکڻ ۾ ڪڇ سان ملي ٿي. ان ڪري ڏکڻ طرف کي ڪاڇيل به چون يعني ڪڇ ڏانهن. ملڪ جي ورهاڱي کان اڳ بدين کان ڀڄ (ڪڇ) ڏانهن رڻ مان عام رستو هو. ڏکڻ اولهه ۾ سمنڊ آهي. عام طور لاڙي محاورو معياري محاورن کان ڦريل آهي. هن ۾ پهرين ڳالهه اوسر ڳائيءَ جي آهي. پ - گهه - جهه - ڌ ۽ ڍ کي ب - گ - ج - ڍ ۽ ڊ ڪري اُچارجي ٿو. ڍور کي ڍور، ڌڪ کي ڌڪ، جهنگ کي جنگ، گهر کي گهر ۽ پٽ کي پٽ چون.

پيرومل جي خيال ۾ اوسر ڳائي ڌار ڌار ٻولين جي اثر ڪري آهي. گسڪيدار اوسر ڳ آوازن غ ۽ خ کي گ ۽ ک ڪري اُچاريو وڃي ٿو. اها عادت اڪثر سري واري محاورن ۾ به ماڻهن ۾ لپي ٿي. غلام کي گلام، غلط کي گلط، خيال کي کيال چون. ف ۽ ڦ جا آواز به اڪثر بدلجن ٿا. فوٽو کي چون ڦوٽو ۽ ڦلا کي چون فلا.

لاڙ ۾ ڪي سُر آواز (vowels) ننڍا ڪري اُچارجن ٿا. مثلاً:

معيارِي	لاڙِي
ڪيائون	ڪيئون

چيائون	چئون
چيائين	چئين
ڪنيائون	ڪئون

ڪن اسمن ۾ اُن جي آبتڙ سُر آواز معياري محاورِي کان وڌيل هوندا آهن:

معياري	لاڙي
حجر	حجام
نرڙ	نراڙ

لاڙي محاورِي تي پاڙيسري محاورن جو به اثر آهي. اُتر ۾ وِجولي، اولهه ۾ لاسي / ڪوهستاني، اوڀر ۾ ٿري ۽ ڏکڻ ۾ ڪڇي محاورِي جو اثر آهي. ٿر ۽ ڪڇ جي ماڻهن جي اڄ - وڃ اڳ به هئي ۽ اُتر کان ماڻهو نوڪرين سانگي اچن ٿا. ڪوهستان ۾ مينهن وڻو ته نٿي جا مالوند اوڏانهن وڃن ٿا. مواصلات ۽ ميڊيا جي ڪري انهن اثرن ۾ اضافو ٿيو آهي.

ڪن لفظن ۾ صنعت تقليب به آهي. جيئن لعنت مان نالت، مطلب مان مطلب. ڪي انوکا اُچار به آهن. جيڪي معياري يا اُتر جي محاورِي کان ڦريل آهن. جيئن ونواه مان وناه، سڀون مان سيڀون. ڪلاس ۾ سائين هيرانند چونڊو هو: سيڙيون نه چئو. سي ڏريون چئو. وري عيد آئي وري موٽي آيون آهن. لاڙ ۾ ڏه (ten) بدران ڏوه چون.

ضميرن جي تلفظ ۾ هي فرق آهي جو تڏهنجو بدران تونجو ۽ منهنجو بدران مونجو چون ته هو بدران اوچون. ڪي ماڻهو چون ٿا ته لاڙي ڪڇي ٻولي آهي. بس اها ڪڇائي آهي. پر محاورو ته ٻوليءَ جي فطري صورت آهي. جو ٻاهرين ڪوهين ٻولي ٻي!

ڪڇي محاورو: ڪڇ اڄ ڀارت جي گجرات صوبي ۾ هڪ ضلعو آهي. اڳ هڪ رياست هئي، جت راجا (راء) راج ڪندو هو. لاڙ ۽ ڪڇ جا سياسي، سماجي، مالي، ثقافتي ۽ ادبي لاڳاپا گهرا رهيا آهن. محمد سومار شيخ جو ڪتاب ”ڪڇين جا قول“ ۽ ٻيا اڻ ڇپيل ڪتاب اُن جو واضح ثبوت آهن. ڪڇي محاورِي تي ڊاڪٽر بلوچ جو هڪ مقالو به شايع ٿيل آهي. ڪن

حلقن موجب ڪڇي هڪ جدا زبان آهي، پر سنڌيءَ جو هڪ محاورو هجڻ جا ڪئين ثبوت موجود آهن. صرف ۽ نحو جو اڀياس هن سلسلي ۾ اهم آهي. هيٺيان جملا مطالعي لائق آهن:

آءُ وڃان ٿو (سنڌي)

آءُ وڃان تو (ڪڇي)

اوهين اچو (سنڌي)

آئين اچو (ڪڇي)

بابا بصروني اچ (سنڌي)

ٻاوا ڏونگهري گنهجي اچ (ڪڇي)

هو ماني کائڻ ايندو (سنڌي)

او ماني کيڻ اچيندو (ڪڇي)

ڪڇي، بدين ۽ لاڙ جي ٻين شهرن ۾ رهن ٿا. مٿيون ماڻهيون به ٿيون آهن. ڪاڪو پيرومل ”ڪڇي“ لفظ جو بنياد سنسڪرت مان ڄاڻائي ٿو. جنهن جي معنيٰ ڪنارو يا ڪنڌي آهي. ڪڇ هڪ اُپٻيٽ آهي، تن پاسن کان سمنڊ اٿس (12). ڪڇيءَ کي اڪثر ڪڇڪي به سڏجي ٿو. ڪڇ ستين صدي عيسوي ڌاري سنڌ جي هٿ هيٺ رهيو آهي. سنڌ حڪومت جي اثر ڪري سنڌي ٻوليءَ جو ڦهلاءُ ڪڇ ۽ ڪاٺياواڙ تائين رهيو. ڪيترين ڳالهين ۾ لاڙي ۽ ڪڇي محاورا قريب آهن. مثال طور: سُر آواز (vowel) کي سُسائڻ، جيئن ”ورتائين“ بدران چون ”ورتئين“ وسرڳ کي اوسرڳ ڪرڻ؛ جيئن ”ڪنهن“ بدران ”ڪين“ ۽ ”گهر“ بدران ”گر“ چون. ڪڇي حرف صحيح به نه اچارن. جيئن اٿان، تان ۽ ڪٿان کي اٿان، تان ۽ ڪٿان چون. شاهه جي ڪلام ۾ به اهي صورتون موجود آهن:

— ادا اٿائين، ڪو ويوساٽ سڄڻ جو.

— ڪٿان سڪئين سپرين، ڪاساڻڪي ڪار.

جمع جي صيغي ۾ اسمن پويان، اين“ ملاڻ جي عادت ڪڇيءَ ۾ عام آهي. جيئن: گهر جو جمع گهرين، ماڻهوءَ جو ماڻئين (ماڙيئين)، جناور جو

جناورين (زناورين) ڪجي ٿو. ضمير ”پاڻ“ کي پندر (پند) چئجي ٿو.  
 شاه جي رسالي ۾ به ڪڇي لفظ آهن. تهر فقير ڪڇ ۾ وڃي رهيو هو.  
 اتي رسالي جا قلمي نسخا جتن ۽ ٻين فقيرن وٽ آهن. رسالي ۾ هڪڙو مثال  
 ڪڇيءَ جو هيءُ آهي:

لک لاکڙو ڪر هو. ڪوڙين ڏيئي ڳڏور.

اڱڻ سونهن سندور، مله مهانگو ۾ چٽو.

ڪڇي محاورن جا ڪيترا لفظ لاڙيءَ ۾ به رائج آهن. مثلاً: ڏونگهري  
 (بصر)، ڏينگلو (پشسو) ۽ ٻاڙي (زال) وغيره. ائين اسمن سان گڏ فعل ۽ ضمير  
 به هڪ جهڙا آهن. گهڻا لفظ معياري آچار کان قريل آهن. جيئن: مؤز (موج)،  
 گريب (غريب)، ۽ واڪب (واقف).

ڪي انوکا لفظ به ڪڇي محاورن ۾ آهن. مثلاً: ڦڳاڻڻ (اچلڻ)،  
 رونسڻ (مارڻ، مٽيءَ ۾ دسڻ)، جهمڻ (کاڌڻ) ۽ ڏيس (وٽو).

اڄ به ڪڇ ۾ سنڌيءَ جو چالامان آهي. اديب عربي سنڌي لپيءَ ۾  
 ڪتاب لکڻ ٿا. انهن ۾ ڪلاڙن، گهنشمار ۽ ٻيا: ٻنيءَ مان ادبي ڪتاب شايع  
 ڪن ٿا. ڇيني لعلواڻيءَ ”ٻنيءَ جا سنڌي لوڪ گيت“ عنوان سان ٻي ايڇ. ڊي  
 مقالو لکيو آهي. اُهي لوڪ گيت گهڻي ڀاڱي سنڌي گيت، ڀڄن ۽ ڪافيون ئي  
 آهن. هنن دوستن احمد آباد ۽ ٻين شهرن ۾ ملاقاتن دوران ٻڌايو ته ٻنيءَ ۾  
 اٽڪل چاليهه وڏا ڳوٺ آهن، جن ۾ سنڌي ۽ ڪڇي ڳالهائجي ٿي. نه ڪڇي  
 ماڻهو ۽ نه ڪڇي محاورو سنڌيءَ کان ڌار آهي.

**ٿري محاورو:** لاڙ وانگر ٿر به هڪ ثقافتي ايڪو (Cultural unit)

آهي. لاڙيءَ وانگر ٿريءَ ۾ به اوسر ڳائي آهي، جنهن، تنهن، ڪنهن ۽ ڪڏهن کي  
 جين، تين، ڪين ۽ ڪڏين ڪري آچارين، خاص اسمن کي آچارڻ جو به ٿرڻ وٽ  
 پنهنجو منفرد طريقو آهي، جو ڪڇيءَ سان مشابه آهي. آچار کي آچارين  
 سومار کي سومارين، بچل کي بچو، بچيو ۽ بيجل کي بيجليون، ايستائين جو  
 محمد کي مامون، ماموڙو ۽ مامڊو چون. ضميرن ۾ پنهنجو کي پانجو، صفتن  
 ۾ به لاڙ سان هڪجهڙائي آهي. چڱو کي چون کاشو. ڪمتر کي چون لاشون. ٿر

۾ فعلن جي صيغي ۾ به هڪ منفرد سرشتو رائج آهي. ان هيٺ مقامي صورتون  
 ٺهن ٿيون. ماضيءَ جي صيغي ۾ آڏي، ٻڌو، ماريو ۽ ڦٽيو جون صورتون آهن:  
 آڏائو، ٻڌائو، مارائو ۽ ڦٽائو. ويو بجاءِ چون وڃيو. مثال: هو وڃينءَ تائي وڃيو  
 مٺيءَ، ٿر کي مقامي لفظن جو هڪ چڱو ذخيرو پنهنجو آهي. مثلاً:

سائيڪو	سٺ پُره اونهون ڪوه
پاروڙي	کٽي
دونس	کنگه
تونس	اڃ
چس	مزو
آرسائو	سُسٽي
ڦڏولي	اجائي ڳاله
آهار	کاڌو
ٽاجا	جاءِ اوطاق
سَل	ٽنگ
ساڏوهي	چار ڪپڙ
ڊائي	وعدو پروگرام
اٺو	وٺو

انهيءَ کان سواءِ به ٿري ادب ۾ لوڪ گيتن ۾ رائجندڙ منگهارام  
 اوجها، محمد عثمان ڏيپلائي، محمد عثمان اديب، ثريا سوز ۽ ٻين اديبن ٿري  
 ماڻهن ۽ ٻوليءَ لاءِ گهڻو پاڻ پتوڙيو آهي.

لاسي محاورو: ڊاڪٽر نبي بخش خان بلوچ جو ڪتاب ”ٻيلاين جا  
 ٻول“، لس جي محاورن ۽ ادبي ذوق لاءِ هڪڙوئي بس آهي. ڊاڪٽر صاحب لکي  
 ٿو: ”ٻيلي جي ٻولي پنهنجي جاگرافيائي بيهڪ موجب مختلف زبانن جي  
 ميزبان ٿي رهي آهي. انهيءَ ڪري منجهس لغوي جاذبيت جهجهي آهي (13).  
 لس ٻيلي جو (لاسي) محاورو پنهنجي ڏکڻ واري لاڙي محاورن سان ڪنهن حد  
 تائين ربط ۾ آهي؛ پر ته به هن ۾ اڪثر رواجي حرڪات کي وڌايو وڃي ٿو. ته

تہ ”کي“ ناتي“ ڪري ڪم آڻجي ٿو. جيئن ڪبير شاھ ٿو چوي:

ڪا ڪل پير ڪانه وڃڻ جي ناتي هوت آءِ هوشيارِي هئي (14).

ڪبير شاھ، سنڌ جو شاعر هو ۽ هتان ڪهي ٻيلي جي شاعر شيخ ابراهيم سان مارڪو (معرڪو-مقابلو) ڪرڻ ويو هو. لاسي محاورِي ۾ به اوسر ڳائي موجود آهي. تنهنجي بدران توجھ پاڇه بدران پاڇ چون. ڪن لفظن ۾ زائد نون جو آواز ڪڍن ٿا. ساجهر بدران سانجهر ۽ ستر کي ستر چون. ’و‘ ڪن لفظن ۾ ’ب‘ سان بدلجي ٿو ۽ ايئن وينو بدران پينو چون. ’ي‘ به اڪثر ’ج‘ ۾ بدلجي. جيئن ياد بدران جاد چون (لاڙ ۾ زاد به چون). يتيم کي جتيم چون، اهو به لاڙي محاورِي ۾ آهي. اڪثر ’ڏ‘ به ’ج‘ ۾ بدلجي ٿو. مثلاً: ذات کي جات چون. (ويندي ڏانهن پرين، جتي جات نه پائين- شاھ لطيف).

فارسي لفظ چهر کي شاعرن چمر ڪري ڪم آندو آهي. چمڙي جي مشڪ ۾ پاڻي وجهن ته ان کي اوڻي چون، جي کير وجهن ته ان کي ايزڪ چون (15). لاسي محاورِي جون ڪي نحوي خوبيون، بلوچستان جي سنڌي محاورن سان ملن ٿيون، جن ۾ ڪيترائي فراڪي ۽ بغدادِي اچي وڃن ٿا.

مخصوص لفظ هن محاورِي جي انفراديت کي ظاهر ڪن ٿا. ڪي لفظ

معنيٰ سميت هي آهن:

لسي	آست
قتل لسي	اچون
ذرا	تسو
بھادر	پانڊو
مقابلو	پانوڻو
ڪڪر	چمر
چڱو ماڻھو	ساڀرس
پيچرو	سلو
شينھن	مزار



منگتي	ڏيڌري
پيدوار	مشهور
ڏاج	فصل
چيه	کنوڻ
جيھل	ھڙڻ
گڙھو	ھمت وارو
آڻي	پڪري
اڇڻ	اڻڻ
اڱارڻ	خرج ڪرڻ
جر	جڏھن
ٿر	تڏھن
جيرو	باھ
خاصو	چڱو
ماھندا	مھندان۔ اڳيان
بي ما	بيء ماءُ
ھستي	ننڍو پلاڻ (اٺ جو)
گورم	ڊڳين جو ڌڻ
ڪيراگ	اھو ڌڻ جنھن ۾ رين کان پڪريون گھڻيون ھجن.
سڙجو	سائو۔ آباد
آرڇو	ڏکيو، سڄو ۽ ڏليل
لوھيون	ڪلون
وانر	باندر
ڳيڙو	برسات
وانڊيا	واندا، بي اونا

مهرڻ	وهت جو پاڻي پيئڻ
مير يانو	کير جي ڏهاڻي
مر	ميراڻ
پنج	ڪپڙا، لٽا
چچ	پيٽ
هڏ پينو	هڏ گئل
آڏوڪر	جبل جا اڌ ڪپر
گڊو	سور
ماچانڊ	واڙو
جهڪون	پوڙهيون، آهريون
اوجا	ڏاس مان ٺهيل فراسيون
جول، گريٽا	ڏاس مان ٺهيل ڳوٺيون
مرنيون	ڪٽيون
گچ	گهنج
گهر	نشوڍو
پرو	ڄمڻ وقت ڏنل خوراڪ
آڪورو	هاڪرو
پاهو	ريڊو
پهون	هڪريون
گُوڪيون	ننڍي پچ واريون رڍون
بڊي	ڳوٺري
پتا	ڍڪ
ڌڙڪي	رلي
ماڻهي	واقعي جا يادگار
ننڍ	بخيل

لڪاڻو	ٿمڻ
ڳئون	ٽاڙ
ٽنڊرست	نمرو

شعرن، گجھارتن ۽ لوڪ ادب جي صنفن ۾ لاسي ۽ ڪوهستاني لفظ گهڻو استعمال ٿيا آهن. شاھ جي هيءَ وائي لاسي محاورن جو هڪ منفرد مثال آهي:

وسان ٿي وياس، لڳم ٻاڻ ٻروچ جو  
 پُڙا پڻ وڙن ۾، پٿون ٿي پياس،  
 تہ پڻ ڪاڍو ڪيچ ڏي، توڻي ماءُ مياس،  
 پاڻ وڃايم پير تي، چٽي آءُ چٽياس،  
 هيڏي شهر پنيور ۾، نہ ڪو پيءُ نہ ماس،  
 پيس وڃ وصال ۾، سنجهي آءُ ستياس،  
 الا ان م ويران، ڏني جن جياس،  
 پيس وڃ وصال جي، جانڪيتان جيندياس،  
 آڏيون عبداللطيف چئي، محبن سان ملندياس.

### موجوده سنڌ کان ٻاهر جا ننڍا محاورا:

اها هڪ مڃيل ڳالھ آهي تہ سنڌ ماضيءَ ۾ پنهنجو موجوده ايراضيءَ کان وسيع هئي. ان ڪري پاسي وارن علائقن ۾ بہ سنڌي زبان موجود هئي. بلوچستان ۾ مختلف ايراضين ۾ سنڌي زبان موجود رهي آهي. انهيءَ سلسلي ۾ لاسي محاورن جو جائزو وٺي آياسين. لس پيلو سمن حاڪمن جي هٿ هيٺ رهيو آهي. شاعرن جي بہ ڳالھ ٿي آهي، پر حڪمران بہ سنڌي ڳالھائيندڙ هئا ۽ هن وقت صوبي جو وزيراعليٰ بہ ڄام آهي. ان کان سواءِ بہ بلوچستان جي مختلف حصن ۾ سنڌي مادري زبان طور رائج آهي. ڀاڱڻاڙيءَ ۾ سيد رکيل شاھ هڪ وڏو شاعر ٿي گذريو آهي. سبي خطي ۾ بہ سنڌيءَ جا مختلف محاورا موجود آهن. انهن جي باري ۾ داد محمد خادم بروهي پي ايڇ. ڊيءَ لاءِ 1984ع ۾ مقالو پيش ڪيو. هن مقالي جو عنوان آهي: ”سبي خطي ۾ سنڌيءَ جي مختلف محاورن جو مطالعو“. هن ايراضيءَ ۾ فراڪي ۽ ڪيترائي محاورا رائج

آهن. ڊاڪٽر داد محمد، فرائي ٿي تفصيل سان لکيو آهي. سبيءَ ۾ هڪ ماڻهوءَ کان پيچير ته ڪير آهي ته جواب ڏنائين ته ٻڙي پٺاڻ. ’ٻولي ڪهڙي ڳالهائيندا آهيو ته چيائين ته اهاڻي جيڪا ڳالهائين پيو. اسين سنڌيءَ ۾ ڳالهائي رهيا هئاسين. ٻڙي هڪ قديم قوم آهي، جنهن جي باري ۾ تاج صحرائي ۽ ٻين لکيو آهي. هي محاورا ڪراچيءَ کان اتر لس ٻيلي ۽ سبيءَ تائين پکڙيل آهن. فرائي ۽ ڪيترائي ٻين ننڍن محاورن کان وڌيڪ ايراضيءَ ۾ رائج آهن.

**فرائي محاورو:** هي سبيءَ سان واسطو رکي ٿو. هن کي وطني ۽ ملڪي به سڏين ٿا. هن جي ايراضيءَ بابت ڊاڪٽر داد محمد خادم لکي ٿو: ”سبي، سنڌ جي سرحدي شهر جيڪب آباد کان اٽڪل هڪ سؤ ميل اتر اولهه ۾ آهي. اڳوڻي ڊويزن جي حساب سان هن ۾ سبي، ڪچي، نصيرآباد، ڪوهلو ۽ ديره بگٽيءَ جا ضلعا شامل هئا. هتان جا نوي سِيڪڙو ماڻهو سنڌي مادري زبان طور ڳالهائيندا آهن. سبيءَ جي هن محوري تي نالي پوڻ جو سبب ڄاڻائيندي ڊاڪٽر داد محمد لکي ٿو: ”هي لفظ فراغ (وسيع) مان ورتل آهي ۽ وسيع علائقي ۾ رائج آهي. وقت گذرڻ سان سرائيڪي، بروهڪي ۽ پٺاڻڪي جي لفظي اثر هيٺ فرائي سڏجڻ ۾ آيو (17)“. بقول ڊاڪٽر داد محمد هي محاورو سبيءَ جي چوڌاري ڍاڍن تلي، ڪڙڪ، مال، صافي ۽ مڙي ۾ به موجود آهي (18). ان سان گڏ جهل مگسي، روهڻاڻ جماليءَ ۾ مگسي، جمالي، خاڪواڻي ۽ رئيساڻي قبيلن به سنڌي ڳالهائيندا/ ڄاڻندا آهن. روزانه ڪاروبار جي عام زبان به سنڌي (فرائي) آهي. فحڪ ڳوٺ جا پٺاڻ پشتو سان گڏ سنڌي به ڳالهائيندا آهن (19).

اڪثر وينجن جو تلفظ فرائيءَ ۾ تبديل ٿئي ٿو. فوتو مان قوتو ۽ آزاد مان آزات، ته زنجير کي جنجيس رواج کي رواج ۽ مبارڪ کي مبارخ چون. سر آوازن ۾ آخري حمزي جو اچار گهڻائي خنڀ ڪري ڇڏين ٿا. جيئن ماءُ- ما، پاءُ، پاءُ ۽ بچاءُ- بچا چون.

وسرڳ کي به اوسرڳ ڪري اڇارين، جيئن: آهستي بدران آستي، اهڙو

بدران ايڙو ۽ گهر کي گر چون. لاڙيءَ ۾ به ايئن آهي. معياري جي اڪثر لفظن کي ي مان ڦيرائي حمزي ۾ ڪندا آهن، جيئن:

ٿيا	ٿا
ٿيو	ٿو
ولايت	ولايت
ڪٿايو	ڪٿاڻو
ٻڌايو	ٻڌاڻو
وڌايو	وڌاڻو

ان کان سواءِ اتر جي محاورن وانگر ت ۽ ڊ کي ڦر ۽ ڊر ڪري اُچارين. مثلاً: ڊڪائڻ کي ڊرڪائڻ، ڊڳو کي ڊرڳو ۽ ٽپڙ کي ٽرپڙ چون. واحد مان جمع ٺاهڻ لاءِ به سري جي محاورن وانگر 'ان' پڇاڙيءَ ۾ ڳنڍجي ٿي. مثلاً: عوج (عوجان)، موج (موجان)، قبر (قبران)، خبر (خبران)، ڪتاب (ڪتابان)، ڪوڏر (ڪوڏران) ۽ ڪوڪ (ڪوڪان).

فعل ماضيءَ مان ي حذف ٿئي ٿي. جيئن پڙهيو بدران پڙهو لکيو بدران لکو چون. فعلن ۾ /د/ حذف ٿئي ٿي. مثلاً: لکندو لکنءِ ۽ پڇندو کي پڇنو. ان کان سواءِ خالص ضميرن جا اُچار به فرائيءَ ۾ هن ريت آهن:

معياري	فرائيءَ
اهو	ايهو
اهو	اوهو
اهي	اوهي
توهان	توڻان
هُنَ	هُڻَ
انهيءَ	اڻهي
انهن	اڻن
پنهنجو	پانجو
منهنجو	مينجو
اُن	اڻ

نون غنون به ڪن لفظن ۾ شامل ڪن، جيئن:

شوق	شونق
غوث	غونث
ڪپھ	ڪپنھ

ڪي معياري سنڌيءَ جا جملا فراڪيءَ ۾ هن ريت ڳالهائجن ٿا:

معياري۔ وري ڪيڏانهن پيو وڃين؟

فراڪيءَ۔ وٽ ڪيڏي وينو پئو آڻ؟

معياري۔ ڇا پيو ڪرين؟

فراڪيءَ۔ ڇا ڪنو پئو آڻ؟

معياري۔ مان ماني کائي رهيو آهيان.

فراڪيءَ۔ مان ماني کائڻو پيو آڻ.

معياري۔ لعلو پڙهندو هو.

فراڪيءَ۔ لعلو پڙهندو پئو هو.

هرهڪ محاورو ۾ چوڻيون، پهاڪا ۽ اصطلاح وغيره هوندا آهن.

فراڪيءَ ۾ به اهي گهڻي تعداد ۾ ملن ٿا.

ڪيترائي (مختصر تعارف): هي محاورو بلوچستان ۾ لورالائي جي ايراضي بارڪان ۾ ڳالهايو وڃي ٿو. هن جون پاڙيسري زيانون بلوچي ۽ سرائيڪي آهن. ڪيترائيءَ تي بقول ڊاڪٽر داد محمد، پشتو جو اثر نمايان آهي (20). هن محاورو جي نسبت ڪٿيائ قبيلي سان چئي وڃي ٿي. هي سمات ذات آهي. روايت آهي ته ڪٿيائن جو اصل تعلق افغانستان سان آهي. بلوچستان ۾ رهڻ ڪري بلوچ سڏايائون، سنڌ ۾ آباد ٿيا. سندن وڏو بهادر خان سنڌ مان لڏي لورالائي ويو. سندس نالي پٺيان بارڪان مشهور ٿيو. ڪٿيائ بگڙي ڪيترن ٿيو. هي محاورو صرف و نحو جي آڌار تي نهايت دلچسپ آهي.

حوالا:

1۔ چند، محمد عمر، لسانياتي جاگرافي ۽ ٻوليءَ جون آراڌايون، زيب

ادبي مرڪز حيدرآباد، 1985ع، ص 27.

2۔ Mario Pei & Gaynor, Dictionary of

linguistics, New York, 1954, p.56

3- جيتلي، مرليڊر (ڊاڪٽر)، مقالو: ”سنڌ ۾ سنڌي ٻوليءَ تي ٿيل  
ڪوڄنا“ ساهتڪار مهاراشتر راجيه ساهت اڪادمي، ممبئي،  
1988ع، ص 29.

4- Jones, D. An outline of English Phonetics,  
Cambridge, 1960, P.11

5- Hockett pp.473, 474 & 477.

6- Robins, R.H. General Linguistics, (an  
introductory survey Longman London, 1964, p.57.

7- Bloomfield, L. Language, New York, 1976, p.  
321.

8- Robins\_ pp. 58\_59.

9- پيرومل، سنڌي ٻوليءَ جي تاريخ، ص 16.

10- ايضاً، ص 113.

11- ايضاً، ص 117-118 ۽ 119.

12- ايضاً، ص 151.

13- بلوچ، نبي بخش خان (ڊاڪٽر)، پيلاين جا ٻول، زيب ادبي  
مرڪز، حيدرآباد، 1970ع (ٻيو ڇاپو) ص 74.

14- ايضاً، ص 72.

15- سمون، الهبچايو، سير ڪوهستان، سنڌي ادبي بورڊ، حيدرآباد،  
1959ع، ص 33.

16- خادم، داد محمد (ڊاڪٽر)، سبي خطي ۾ سنڌيءَ جي مختلف  
محاورن جو مطالعو، قلمي، ص 3.

17- ايضاً، قلمي، ص 5.

18- ايضاً، ص 5.

19- ايضاً، ص 19.

20- خادم، داد محمد، ماهنام پيغام، مقالو: ”سنڌي ٻولي ۽ ان جا  
محاورا“، فيبروري 1988ع، ص 21.

## پهاڪا، اصطلاح، چوڻيون ۽ ورجيسون

مون کي احساس آهي ته ڪنهن به زبان جي اصل جوهر جي پرک ان جي لساني، صوتياتي ۽ صرف و نحو جي تپاس ۽ اپتار سان ٿئي ٿي، منجهس ڪهڙيون خوبيون ۽ نرالا يون آهن، انهن جي چاچ ڪجي ۽ کولي مثالن سان بيان ڪجي. ان ۾ ڪوشش ڪونهي ته لسانياتي جائزو زبان جي حسن کي پوري آب و تاب سان ظاهر ڪري ٿو. سنڌي زبان جي ماهرن ان باري ۾ گهڻا ڪونهي، ڊاڪٽر لچمڻ خوجنداڻي، ڊاڪٽر مرليڌر جيتلي، پروفيسر علي نواز جتوئي ۽ ڊاڪٽر غلام علي الانا هن سلسلي ۾ بنيادي ڪم ڪيو آهي ۽ لسانيات توڙي گرامر جي هر پهلو ۽ باريڪ نڪتن کي کولي بان ڪيو اٿن. آءٌ هن باب ۾ زبان جي حسن ۽ جلوي کي آشڪار ڪرڻ ٿو گهران، جيڪو پهاڪن، اصطلاحن، چوڻين ۽ ورجيسن ۾ به موجود آهي ۽ زبان جي ماهيت ۽ جوهر کي ظاهر ڪري ٿو.

زبان ۾ خوبصورتِي ڪيئن پيدا ڪجي، ان لاءِ ان کي خوبصورت معنيٰ وارن فقرن سان سينگاري پيش ڪبو آهي. اهي فقرا آهن: پهاڪا، اصطلاح، چوڻيون ۽ ورجيسون. ڪيترا قديم آهن؟ ان جو اڃان مڪمل سراغ نه مليو آهي. البت ڪن جو شان نزول محققن بيان ڪيو آهي، جنهن سان پهاڪن وغيره جي لفظن ۽ معنيٰ ۾ لهڪي اچڻ جي پروڙ پوي ٿي.

سنڌيءَ ۾ ابتدا ديوان ڪوڙمئل چندن مل ڪلٿاڻيءَ (1844-1916ع) پنهنجي ڪتاب ”سنڌي پهاڪا“ (1889ع) سان ڪئي. ان کانپوءِ روجيرام ڪرپالاڻي، ڪيولرام سلامت راءِ آڏواڻي، مرزا قليچ بيگ، پيرومل مهرچند، ڊاڪٽر سنديلي ۽ ٻين هي خزانو گڏ ڪيو. اهڙو وچور ڊاڪٽر سنديلي پنهنجي ڪتاب ”پهاڪن جي پاڙ“ (1966ع) جي مقدمي ۾، ۽ ڊاڪٽر جيتلي، سندناس پنهنجن مل ڪشنائڻيءَ جي ڪتاب ”سنڌي پهاڪا ۽ محاورا“ جي



مهاڳ ۾ ڏٺو آهي، جيڪو مهاڳ پوءِ جدا ڪتابي صورت ۾ به شايع ٿيو.  
 ”سرمو سيڪو پاڻي پراڪ اک جو ڦير آهي.“

هي پهاڪو جڏهن ڪنهن جملي کان سواءِ ڳالهائبو ته به مطلب چتو  
 بيهندو. مطلب آهي ته سهڻي اک ۾ سرمو به سونهندو. پهاڪو خود سونهن جي  
 معنيٰ ظاهر ڪري ٿو ۽ مطلب کي وڌيڪ خوبصورت بنائي ٿو. اهو آهي زبان جو  
 اصل جوهر. سڀني ٻولين ۾ هي خزانو موجود آهي. جهڙا ڪانگ تهڙا ٻڃا. ماءُ  
 هرڪا پنهنجي اولاد کي ساراهيندي، اسين پنهنجي هن اٽملهه خزاني کي  
 واکاڻينداسين.

هي خزانو لوڪ سوچ ۽ ساهت جي پيداوار آهي. ماڻهن کي جيڪو  
 تجربو ٿئي جيڪي هنن ڏٺو وائون تنهن کي ننڍن فڪرن ۽ ٽڪن جو روپ ڏنائون،  
 وقت گذرڻ سان سياڻن، سٺوڄهن ۽ عالمن هنن ننڍين ٽڪن کي هيٺ ۽ معنيٰ  
 موجب ورهائي جدا جدا نالا ڏنا ۽ جي شيون حافظن ۾ محفوظ هيون، تن کي  
 ضبط تحرير ۾ آندو. هيءَ تفسير گهڻي محنت ۽ مطالعي کان پوءِ ڪئي  
 ويئي، نه ته اڻ ڄاڻن اڻ تارن هن بي انت بحر ۾ ٽاقوڙا به هنيا آهن.

هن سلسلي ۾ ڊاڪٽر عبدالڪريم سنديلو ۽ ڊاڪٽر مرليدھر جيتلي  
 هن بحر ذخائر جا سڃا غواص ثابت ٿيا. هن جنس جي ڪري تي آخري ٺپو سندن  
 آهي. ڊاڪٽر جيتليءَ جي مٿي ذڪر ڪيل مهاڳ ۾ تمام سهڻي تفسير ۽  
 وضاحت موجود آهي. هو هن خزاني کي چئن قسمن ۾ ورهائي ٿو، جيڪي  
 هيٺ ۽ معنيٰ جي مدنظر جوڙيا ويا آهن. انهن ۾ ماڻهن جي زندگيءَ سان  
 لاڳاپيل ٺڪتا آهن. ان ۾ ماڻهن جي سوچ ۽ ڌڪ سک شامل آهن. لوڪ ادب  
 جو حصو هجڻ ڪري پهاڪن، عام محاورن ۽ چوڻين جو مرڪز ڳوٺ آهن. اسان  
 جي تهذيب ۽ تمدن جا بنيادي رنگ پهاڪن ۾ سمايل آهن. رهڻي ڪهڻي،  
 اعتقاد، ريتون ۽ وندرون پهاڪن ۽ محاورن جا بنيادي ٽپ آهن. ڊاڪٽر جيتلي  
 هڪ چارٽ وسيلي اهڙي تفسير ڪئي آهي (1).

پهاڪا، هڪ مخصوص انداز ۽ ٽڪن ۾ ٺهيل آهن. هنن ۾ زبان جي  
 چونڊ ۽ معنيٰ جو اظهار بنيادي ۽ پترو آهي. هن خزاني کي عالمن ۽ محققن

ڪٿي درج بندي ڪندي هڪ کي ٻئي کان جدا نه ڪيو آهي. هاڻي اها ڳالهه درج بندي ٿي چڪي آهي. ڪن ليکڪن هر مصدر جي صورت وارن فقرن کي اصطلاح ڄاتو آهي، ايئن نه آهي. مقصد ٻي ۽ سهڻي معنيٰ ڏيڻ وارو نُڪتو آهي، ان ڪري چئبو ته کائڻ پيئڻ ۽ اٿڻ ويهڻ اصطلاح نه آهن، پروات ۾ مڱ هجڻ، ۽ کير کنڊ ٿيڻ اصطلاح آهن.

هن فن جي هر قسم (category) جو اڀياس ڪبو ته ان ۾ لفظي ٺاهه ٺوهه ۽ حسن هڪ طرف ته معنيٰ جا موتي ٻئي طرف موجود آهن. سڀاڻن پهرين ته ٻئي هي موتي ميٽيا ۽ هاڻي بلڪل ويجهڙائيءَ ۾ انهن جي هيٺ ۽ معنيٰ موجب ورهاست ڪري پيش ڪيائون. تازي ۾ تازو جائزو ڊاڪٽر جيتلي ڪيو آهي. هو شري سندس پنهنجو مل ڪشناڻيءَ جي ڪتاب ”سنڌي پهاڪا ۽ محاورا“ جو تفصيلي مهاڳ لکندي، هو فن جي قسمن جي تفسير چئن حصن ۾ ڪري ٿو. اهي هي آهن: پهاڪا، چوڻيون، اصطلاح (يا محاورا) ۽ ورچيسون. انگريزيءَ ۾ پهاڪن لاءِ پراورب (proverb) ۽ اصطلاح/محاوري لاءِ ايڊئم (Idiom) جو لفظ نعر البدل آهي. جڏهن سنڌيءَ ۾ چئون: ”بامحاوره زبان“ (Idiomatic language) ته اتي محاوره جي معنيٰ واضح آهي ۽ اها اصطلاح جي آهي. سڀ زبانون هن خزاني کان خالي نه آهن. ايئن چوڻ ته سنسڪرت يا ٻي زبان ۾ پهاڪا نه آهن، صحيح نه ٿيندو (2). ”يڏا راجا تڏا ڀرجا“ سنسڪرت مان آهي، جنهن مان ”جهڙو راجا تهڙي ڀرجا“ ورتل آهي.

هڪڙا پهاڪا مختلف زبانن ۾ ساڳيا آهن. Empty vessel thunders muck ”سڪئي ڪني گهڻو اڀامي“ هڪ ئي معنيٰ وارا آهن. عربي، فارسي ۽ سنڌيءَ جا هيٺيان پهاڪا هر معنيٰ آهن:

– التَّعَجِيلُ فِعْلُ الشَّطَانِ (ع)

– تعجيل ڪار شيطان (ف)

– تڪڙ ڪم شيطان جو (س)

فارسي ۽ سنڌيءَ ۾ هيٺيان پهاڪا هر معنيٰ آهن:

– دو برادر سوم حساب (ف)

– ٻه ڀائر ٽيون ليڪو (س)

لڳي ٿو ته ڪي ٻهاڪا شعوري ڪوشش سان به ترجمو ڪيا ويا آهن. هي جيڪي به هن علمي خزاني جون صنفون آهن؛ انهن جي ڊاڪٽر جيتلي واري تقسيم ڪافي آهي. انهن ورجيسن کي وري خود ساختہ قسمن جي ورجيسي ٻهاڪن، جملن ۽ اصطلاحن ۾ ورهائڻ پاڻ هڪ مونجھارو پيدا ڪرڻ برابر آهي (3).

هاڻي سوال ٿو پيدا ٿئي ته هنن چئن قسمن ۾ فرق ڪهڙو آهي؟ ان جو هڪ هڪ مثال وٺڻ ٿا.

1- ٻهاڪو اهو آهي، جنهن ۾ موجود معنيٰ کي ڪنهن مثال سان ظاهر ڪجي. جيئن چئجي ته ڪنهن کان ڪو ڪم نٿو ٻڃي ته چئي ”خراب آهي“ ٻهاڪي وارو ان کي هنن چند لفظن ۾ ظاهر ڪري ٿو: ”گدڙ ڊاڪ نه ٻڃي آڪي ٿو ڪٿا.“

2- چوڻيون به سهڻي معنيٰ وٺڻ لاءِ آڻجن ٿيون ۽ مفهوم حقيقت پسندانہ آهي. چئي: ”بک ۾ بصر به مٺا“. هونئن جيڪا شي شوق پئي نه کائجي اها به بک لڳڻ وقت مٺي لڳي.

3- اصطلاح جي هيئتي جوڙجڪ (form) مصدر جي صورت ۾ هوندي آهي؛ پر نهايت معنيٰ خيز ۽ گفتي کي سونهن بخشيندي آهي. مثلاً: کير کنڊ ٿيڻ، يعني پاڻ ۾ صلح ۽ محبت سان رهڻ.

4- ورجيس اهڙن ٻن ٽن لفظن جي ميڙ سان ٺهي ٿي، جنهن ۾ معنيٰ ته سهڻي بيهي ٿي، پر اڪثر ٻيو لفظ پهرئين جي صوتياتي زور کي ضابطي ۾ رکي ٿو، جيئن: ڇڊوڀاڊو.

جڏهن ٻوليءَ جي سونهن وڌائڻ جي ڳالهه ڪريون ٿا، تڏهن هن جي ڪنهن به صنف جي اهميت، هيئت جي مدنظر نه پر معنيٰ جي مدنظر آهي. ان ڪري هي ٻهاڪا ۽ اصطلاح وغيره ڪيئن سنڌيءَ جو جوهر ۽ حسن وڌائين ٿا، ان جو جائزو حاضر آهي.

اُٿندو اها جا ڪوريءَ جي من ۾ هوندي.

هي ٻهاڪو ظاهري وات ۾ ڪوريءَ جي اختياري ڏيکاري ٿو، جو

جڏهن ناچي اڳيان پڪڙيل، اٿس، ۽ پيتي لاءِ نڙو هٿ ۾ اٿس. تڏهن ڪپڙو گهاٽو اٿي؛ توڙي ڇڏو ته مرضي سنڊيس. حقيقت ۾ مطلب هي اٿس جو ڌڻي سڀ ڪم لاءِ سگهارو آهي. نه ڪنهن جي صلاح وهيڻو نه ڪنهن جو دلبو کائي نه ڪنهن جو مٿس زور هلي. (سمجهاڻي: ڪيولرام)

اهو ڪي ڪجي جو مينهن وسندي ڪم اچي.  
مينهن وسندي جو مطلب آهي ته گهرج مهل يعني هلندي چلندي ۾ اهڙو خرچ ڪر جو چاقائي ۽ بيماريءَ ۾ بڪ نه مرين. تنهن جو ارٿ هي آهي ته ڪي ڪاءُ، ڪي بچاءُ. (سمجهاڻي: ڪيولرام)

اها زبان اس ۾ ويهاري، اهاڻي چانو ۾ ويهاري.  
چانو ۽ اس اشارو مان ۽ بي ماناڻيءَ جو آهي. پهاڪي جو مطلب هي آهي ته جو ماڻهو ادب سان يا مٺو يا سچ ڳالهائيندڙ هوندو سو آڌار پائيندو ۽ بي ادبيءَ سان يا ڪوڙو يا ڪوڙ ڳالهائيندو سو بي مانو ٿيندو. هن طرفن جي ڳالهائڻ لاءِ زبان هڪڙي، پر هڪڙيءَ طرح جي ڳالهائڻ جو ڦل هڪڙو ۽ ٻي طرح جي ڳالهائڻ جو ٻيو ڦل. (سمجهاڻي: ڪيولرام)

صبر ڪنين سير، تير نه گسي تن جو.  
هن پهاڪي واري صبر کي ساراهيو آهي. يعني جو صبر ڪندو سو مطلب کي پهچندو. (سمجهاڻي: ڪيولرام)

هسڻو جوڳي پڌڻي نار، گد ڪهي هي ٻيڻي مار.  
هسڻو يعني کلڻ وارو، چرچائي، پڌڻي يعني ٻٽاڪڻ زال. گد شاعر جو نالو آهي. هو چوي ٿو ته جوڳي يعني ڌڻيءَ جي ڳولهي (طالب) کي دنيا جي رونشن ڏسڻ ۽ کلڻ ڪڏڻ سان ڪهڙو ڪم؟ اهڙي ريت اشرف زال کي پڻ اجاڻي هلت ۽ کلڻ کان منع آهي. (سمجهاڻي: ڪيولرام)

يار به تيلي سينڌ به ميلي.  
تيلي يعني چاڪي. ميلي يعني اڻڀي. مطلب ته جنهن عورت جو يار چاڪي هوندو، تنهن کي سينڌ مڪڻ لاءِ تيل جي ڪهڙي ڪمي! جڏهن تيل نه مليس تڏهن چاڪيءَ جي بي مهياڻي ڄڻي. (سمجهاڻي: ڪيولرام)

## انڌو هاڻي لشڪر جو زبان:

سڪندر اعظم 327 ق. م ڌاري سنڌ تي ڪام ڪئي، تنهن کان اڳ پنجاب جي راجا پورس سان لڙيو. ان جي بهادري ڏسي، خوش ٿي کيس پنجاب ملڪ واپس ڪيائين. سڪندر جو لشڪر گهوڙن تي هو. پر راجا پورس جي لشڪر جو ڪجهه حصو هاڻين تي هو. جڏهن سڪندر جي لشڪر جا تير پورس جي هاڻين کي لڳا، تڏهن ڪي انڌا ٿيا، ڪي زخمي ۽ ڪي چرچي ڇڏيا. اڳتي وڌڻ بدران پوئين پير موٽي پنهنجي لشڪر کي ڇڏيائيندا ويا. (سمجهاڻي: سنڌيلو)

انڌيري نگري چرٻت راجا، ٺڪي سِير يا جي ٺڪي سِير ڪاڃا:  
جڏهن ڪو ظالم ۽ بي عقل حاڪم ٿيندو آهي ته ان جي حڪومت جو جلد ئي زوال اچي ويندو آهي. جڏهن ڪو حاڪم رعيت جي حال کان غافل ۽ بي پرواهه رهندو آهي، تڏهن ان جي دور ۾ ظلم ۽ مصيبت حد کان لنگهي ويندي آهي. ان حقيقت بابت هي پهاڪو ٺهيل آهي. (سمجهاڻي: سنڌيلو)

## ڇٽي چنيجن جي پڙڻ تي پيڻي:

چنيجا ۽ پڙڻ، موري تعلقي ۾ ٻه ڳوٺ آهن، جي هڪ ٻئي جي آمهون سامهون آهن. چنيجن ۾ هڪڙو هندو سيٺ رهندو هو، جنهن جي ڪن ماڻهن سان اڻ بڻ ٿي پيڻي. انهن ماڻهن کي هروقت اهو خيال رهندو هو ته سيٺ جو سر ڪٿجي (کيس مارجي). هڪ دفعي سيٺ جو ڏاڙو هڻڻ ويا. اوندھ ۾ رستو پلجي ويا ۽ وڃي پڙڻ تي ڪڙڪيا. ڏاڙو ته هنياڻون پر سندن مطلب سڌ نه ٿيو. ڪنهن انهيءَ واقعي بابت اهو پهاڪو چيو (سمجهاڻي: سنڌيلو)

## رامداس اٽڻي پگھلو پڳت

هن پهاڪي جو اشارو هي آهي ته متان هن جي قريب ۾ اچين. هن جو مثال ايئن آهي جو ڪو پگھلو ڍنڍ ۾ هڪ اک بند ڪري ۽ هڪ تنگ مٽي کڻي ايئن بيٺو هوندو آهي، ڇڻ ڪو ساڌو مهاڻا ٽپسيا ۾ مڱن آهي، جيئن پاڻيءَ ۾ چُر چُر ٿي ته مڇيءَ کي ڏسي جهٽ هڻي ڇهنڊ ۾ پڪڙي وٺندو آهي. هي اشارو اهڙي نڳ بابت آهي، جيڪو پگھلي وانگر آهي جو ٻاهران ته ٻالو

پولڙ لڳندو آهي، پر اندر ۾ ابليس هوندو آهي (سمجهاڻي: جيتلي)  
 پهڪن وانگر اصطلاح به سنڌيءَ جي سونهن آهن. بامحاوره ۽  
 اصطلاحِي ٻولي جملن ۽ تحرير توڙي تحرير کي تر بامعنيٰ ۽ خوبصورت بنائي  
 ٿي. انهن جو استعمال اهڙي سهڻي معنيٰ کي ظاهر ڪري ٿو جنهن جي  
 هرڪنهن کي خبر نه پوي. ڪي اصطلاح هي آهن:

### اڃا ڪارا پڌرا ٿيڻ:

يعني اصل ڳالهه پڌري ٿيڻ. ڪنهن حجم کان وار لهرائيندي پڇبو ته  
 وار ڪارا آهن يا اڃا؟ جواب مليس ته اجهو ٿا پڌرا ٿيڻ.

### اوجھ ڏيڻ:

مرڻ۔ ڦاڙهو جتي کائي آئي اوجھ ڏي (چوڻي).

### ايل چاڙهڻ:

ڦاهو ڏيڻ، سزا ڏيڻ ۽ قيد ڪرڻ. اصل ترڪي لفظ آهي.

ٽالھيئون ٺاهڻ: برادريءَ مان ۽ پٽ پوت مان ڪڍڻ.

ٻڳا توڙڻ: واسطا توڙڻ.

ٿاندو ٽوپي ڪرڻ: خدمت چاڪري ڪرڻ.

پريا پڌرا ڪرڻ: عيب ثواب ٻڌائڻ. معنيٰ اڃا وار.

سڱن تي ڪڻڻ: چنڊ پٽڻ، وڙهڻ.

ڦلھير ۾ ڦوڪون ڏيڻ: اڃائي ڪوشش ۽ ڪشالو. ايئن ڪرڻ سان

باهه نه ٻرندي، پر ڏوڙ ڦلھير منهن ۾ ٻوندي.

ڦورو ڦولھڻ: عيب ظاهر ڪرڻ. ”شل ڦوري نه ڦولھو سنئين پئي

صراف کي“ (شاه لطيف)

گھر ڊھڻ: زال مري وڃڻ. دراصل گھر کي ٺاهيندڙ زال آهي. ان ڪري

زال جي مرڻ کي مجازاً گھر جو ڊھڻ سڏيو ويو.

لک تي مٿو ڏوئڻ: گهڻي هوند وارو ۽ دولت وارو هجڻ. روايت آهي ته

ڪنهن شاهوڪار کي پيريءَ ۾ پت ڄاڻو ته لک روپيا زمين تي رکي سگهيندي کي

وهنجاريائون ۽ اهي مسڪين ماڻهن ۾ تقسيم ڪيائون. ان تي اصطلاح ٺهيو.

ننگر ھلن: مهمانوازي ۽ مائيءَ جو سلسلو جاري رکڻ. نواب ڄام  
 ڪاٺيو خان جوڻيجي (ڄام صادق عليءَ جي والد) جو ننگر هروقت جاري رهندو  
 هو. آيو ويو کائي خوش ٿيندو هو. (سڀني اصطلاحن جي سمجهاڻي: سنڌيلو)  
 چوڻيون: به سنڌي زبان جو حسن وڌائڻ ٿيون. چوڻيون هڪ ته حقيقت  
 سان هم آهنگ آهن. ٻيو ته موسمن ۽ ٻين ٿاڻن جي آڌار ٺهيل آهن. مثلاً:  
 ڏياريءَ جي ڏڻ وقت ڇوڙ ڇڻ ته ان تي چوڻي ٺهڪي ”ڏياريءَ جو ڏيو ڏنو ننڍو  
 وڏو ڇوڙ منو“ چند چوڻيون هي آهن:

– يار اهو جو اوکيءَ ويل ڪم اچي.

– جوءَ ڏسي بيٺ ته ماءُ ڏسي پيٽ

– آه غريبان قهر خدائي

– ڏکڻ مينهن نه وسڻا جي وسي ته ٻوڙي

– انسان خطا جو گهر آهي

– جهڙي ڪرڻي تهڙي پرڻي

– لالچ بري بلا آهي

– دير پيا درست ٿيا

– جهڙا ڪانگ تهڙا ٻڄا

– ذات نه آهي ذات تي (بيت).

ورجيسون: هي لفظن ۽ فقرن جا ننڍا جهڳٽا آهن ۽ جن سان تحرير ۽  
 تقرير ۾ سونهن ۽ آواز جي مدنظر ٺهڪندڙ معنيٰ به ملي ٿي. اهڙا ڪئين مثال  
 آهن. جيڪي زبان ۾ ورچيس جي استعمال کي موزون بنائين ٿا. ڪي  
 ورچيسون هي آهن:

پاڙو پتو چور چڪاڻ چوڪر پاڪر پاءُ پنڊ، اچو جهڙو ڪير پيلو جهڙي  
 هيڊ، گجهه گوه، ٻوڙ ٻاڙي، پونءِ ٿوري پاڙو گهڙو ۽ بابل جو کوهر وغيره.

جيئن عرض ڪيم ته هي لوڪ خزانو اسان جي زبان لاءِ هڪ زبور مثل  
 آهي. نارنشيلى هجي پر زبور به حسن ۾ اضافو ڪن ٿا. پهاڪن ۽ اصطلاحن،  
 چوڻين ۽ ورچيسن جي به اها حقيقت آهي.

## حوالا:

- 1۔ جيتلي، مرليڏر (ڊاڪٽر)، سنڌي پهاڪا ۽ محاورا (هڪ اپياس)، بمبئي، 1993ع، ص 6.
- 2۔ عبدالوهاب سهتو، ورجيسون، حيدرآباد، 2003ع، سادا اکر، از نذير سومرو ص 7.
- 3۔ ايضاً، ص ص 18-19.



# باب اٺون

## سنڌيءَ جا سردار

## سنڌيءَ جا معمار

اسان جا شاعر ۽ نثر نويس سنڌي زبان جا معمار ۽ مهندار آهن. آءٌ کين سردار به سڏيان ٿو. سنڌي زبان جي ابتدائي شاعرن قاضي قادن، عثمان احساني، لطف الله قادري، پير محمد لکوي، عنات رضوي، دادو ديال، شاه ڪريم ۽ پراڻا ناٿ هن عمارت جي تعمير ۾ حصو ورتو آهي. شاه ڪريم جو ڪلام نسبتاً اڄ جي زبان کي وڌيڪ ويجهو آهي. تصوف ۽ توحيد جي بيان ۾ نهايت چٽو ۽ پراثر آهي. ايئن چوڻ ۾ ڪو وڌاءُ نه ٿيندو ته شاه ڪريم سنڌيءَ جي سردارن ۽ معمارن ۾ نشانبر ۽ يگانو شاعر آهي. سندس ڪلام سادو ۽ پرمعنيٰ آهي:

مٺ پيڙيائي پلي، جي اُپتي ته واءُ،  
جي پڌر وڌ ۽ ڳالهائي ته ڇڏي وڃي ساءُ.

پاڻياري سر بهڙو، بحر تي پکي جئن،  
اسان سڄڻ تڻ رهيو آهي روح ۾.

نينهن نياپي نه ٿئي، سڌين سين نه هون،  
ڪارئين راتين رت ڦڙا، جان جان نيٺ نه رُون.

شاهه عبداللطيف ڀٽائي (1690-1752ع):

هن سلسلي ۾ شاه صاحب هڪ ئي رانجهو لکن جو مت آهي، جيڪا ڳالهه شيڪسپيئر لاءِ چئي ويئي، اها شاه صاحب تي به صادق اچي ٿي. بنياد کان هٿ وڌائين ۽ عمارت جا سڀ مرحلا مڪمل ڪري هن صورت ۾ آندائين.

سنڌي زبان جي ڪنهن به نحوي، صرفي، صوتي ۽ اصطلاحي پهلوءَ جو جائزو  
وٺڻ ته رسالو موجود آهي. هر نُڪتي لاءِ ڄمڪندڙ مثال موجود آهن. ڪو لفظ  
چئو ڪا ڳالهه ڪريو ته اُن جا مثال بيتن ۾ وضاحت طور شاهد طور ملن ٿا.  
رهنمائي ڪرڻ لاءِ به پنهنجا ماڻَ، پنهنجا ماڻا، پنهنجا دليل ۽ پنهنجا مثال ڏي ٿو:

وَر سين پايو ڪاڻ، ڪَر سين ڪلون پائين،  
پوري مُنڌ آڇاڻ، ڪُڙ ڇڏيو تَه ڇُونڊئين.

پڪي ۾ پدمڻي، ڪر ڏي وراڪا وڃ،  
جهڙي صورت سڄ، تهڙي مورت مارئي.

نڪو جن جهان ۾، نڪو سڄي نانگ،  
سسئيءَ ڇڏيو سانگ، ته ڇپر مڙئي ڇاڙڪي.

آمڙ وڃي آڻ، چرخو آڻڻ وڃ مان،  
ڪتير جنهين ڪاڻ، سو ڪوهيارو ڪيڇ ويو.

ڪو جو ڪامڻ مي، آهي اکرين ۾،  
تن تماچي ڄام جو ناپون پايوني،  
عشق ايشن ڪري، جئن چارو ڄام ڪلهي ڪيو.

هيس هندورن ۾، پييم ڪانه پروڙ،  
مڻشي سنڌي مامري، ڪوچهي وڌيس ڪوڙ،  
سامهان ٿير سور ويو ولتي ولهو.

شاهه جي رسالي جي هڪ هڪ ٽڪ، هڪ هڪ بيت سندس فن تعمير  
جو شاهد آهي. مثال وٺي پوري نه پئي. اڄ سنڌي هڪ زندهه ۽ وڌندڙ زبان آهي،  
اُن ۾ شاهه صاحب جو ئي هٿ آهي. هن عمارت جو رازو واڍو ۽ معمار

(Architect) شاھ عبداللطيف ڀٽائي آھي. رسالي جو صرف و نحو جي حوالي سان جائزو وٺڻ ته کيس ڀرپور داد ڏبو.

سچل سرمست (1739-1829ع): پنهنجي انداز ۾ سچل سائين سنڌي زبان کي هر طرح شاهوڪار ڪيو. سچل جو نعره رندانه ۽ نعره سرمستانه منفرد آهي. ان کي بي سمجهن پروڙيوئي نه. هن جو آواز نهايت بلند آهي:

ڪلمو پڙهان ته ڪافر ٿيان، ڪلمو پڙهي ڪيس  
جاڏي راه رسول جي، تاڏي نه پريان پيس  
جي من مان نه ڪڍان مير، ته حضوري حاصل نه ٿئي

-

ملان انهيءَ منڌ جو چڪو جي چڪين،  
ڪارنهن کڻي ڪنڊ ۾، ويٺو منهن مڪين.

-

چڱو گوند غم، جي مون پڇو جيڏيون،  
منجهه ڪشالي ڪم، آهي وره وارئين.

-

ڪي جو لڪيائين، سو ملان وڃي وڃين  
هڪ سٺ پڙهيائين، هيءَ سٺ سڌڪن ۾ پيو.

-

صورت سڀ سبحان، پاڻ پسڻ آيو پنهنجو تماشو  
ڪاڻئين حنبل، شافعي، ڪاڻئين مالڪ نعمان،  
ڪاڻئين پتي پوٿيون، ڪاڻئين پڙهي قرآن،  
ڪاڻئين انا الحق چوي، ڪاڻئين ڦيرائي فرمان اخ

-

ڪيڙو وجهان ڪوه ۾، نورنگ ندورو  
دل اٿم ديرو هزاري جي هوت جو.

ٽوڙ رواج ۽ رسمون ساريون، مرد ٿئين مردانو،  
 وهر سچل ڪڍ پانهپ وارو شملو ٻڌ شهانو.  
 سچل سائين سنڌي زبان جي هلندڙ نهج، ۽ انداز ۾ پنهنجي اسلوب  
 جي ڪري هڪ قدم اڳتي ٿي ويو.

قادر بخش بيدل (1814-1872ع) ۽ سندس فرزند محمد محسن  
 بيڪس (1859-1882ع) جا رنگ نرالا آهن. گهڻي ڀاڱي منصوري نعره به  
 هنيا اٿن، پر رنگ ۽ اسلوب پنهنجو اٿن. 19 صدي عيسويءَ ۾ ٻنهي جو اثر  
 وقت جي سنڌي زبان تي نمايان آهي. سچل سائين وانگر بيدل سائين ۽  
 بيڪس سائين ٻين زبانن ۾ به ڪلام چيو پر سنڌيءَ کي به اجاري ڇڏيائون.  
 بيدل سائين فرمايو:

آءُ آهيان اسرار عالم ليکي آدمي،  
 عرشون اچي اتيهن، عشق کيس اظهار  
 ڪين هلي ٿي قرب ۾، دين ڪفر جي ڪار  
 پانهپ ٻولي ناه ڪا، نور آهيان نروار  
 بيدل بندو ناهين تون، آڻ اهو اعتبار.

ظاهر بندو باطن مولِي، عشق جي ٻاڙي سمجهي ڪير؟  
 ايهو راز ڪري ٿو روشن، علي ولي شاه مردان شين  
 من عرف جي مام مڇاري، فرمودي ۾ ناهي ڦير  
 پنهنجو سر صحيح ڪر بيدل، سوچي سمجهه سريءَ جو سير.

مصري شاه (1828-1904ع): ڪافيءَ جو بادشاهه سڏجڻ وارو،  
 سنڌي زبان کي به شاهوڪار ڪرڻ وارو هو. سندس ڪلام ۾ لفظ ۽ آئوڻ جي  
 موسيقي نمايان آهي. ڪچهري ۽ راڳ جو ڪوڏيو هو. ڳائڻ وارا سندس محفل  
 ۾ موجود رهندا هئا. سندس ڪافين مان ڪهڙي چونڊ ڪجي! بس نموني خاطر  
 هيٺي:

وسري ويا ٻئي جُڳ جڏهن دل جان سان دلبر ڏٺو،  
 مهتاب مڪ محبوب جو، محراب منهن منور ڏٺو،  
 عاقل ۽ عالم اوليا صنعان جهڙا سڙ هزان  
 قيد ڪامل جي ڪڙي ۽ ملڪ سڀ مضطر ڏٺو۔ الخ

ڪڇ زلف ڪمند ڪڙيارا، سي تان پائين ڏامر ڏويلا،  
 ڏين لامارا لحظي لحظي، بند ڪن بلخ بخارا،

ڪنڀائون ڪلي، نيڻ گهرا گلابي،  
 ڀريل ٻاجه نرگس، عجب نير خوابي،

اڄ ته عجيبن آڻي لايا نينهن نوان،  
 مينهن مندائڻا ”مصري“ واه ولهرين وٺا،  
 سرها سيني لايان، مليا محب منا،  
 ڏيه ڏنگو تان ڇا ڪندو سڄڻ هون سنوان،

سهيڻ رنگ سيلاسنھا، سرتي ستر گر ڪير ڪر  
 دردندن جون دليون حيران، هر هر ڪير ڪر  
 محمود فقير ڪٽياڻ (1852-1907ع): هن شاعر جي هڪڙي مترنم  
 ڪافي اسان جي موضوع سان ٺهڪي اچي ٿي:

ديدن ڪيا درس، اڄ پيچ پنيءَ برسن!  
 ماڙيجا منهنجا موه ڀر، شل پاڙيجا ڀرجن!  
 ڇوڙيلين اڄ ڇاه منجهان ٿيون ڪاه ڪيو ڪڙڪن،  
 ڪونجن وانگي ڪڙ ڪيو ٿيون تڙ مٿي ترسن،  
 گهڙا جنين جا گوهر گگهريون مٿي تي مرڪن،  
 سينهوڙيون اٿن سوکڙيون سي جنهنور جئين جهر ڪن،

جام، صراحیون جن سان پيتر تن وٽ حال هلاڻ،  
 ڳري لڳي مون لڙڪ لڙي پيا ماڙيچن شال ملان،  
 ساه منهنجو پساه پرين سان پنهنجي روح رلان،  
 چشمن سان چوڻان چمان ميدان هلي مرڪن،  
 نبيسر جون نامر ڪنيون ٿيون دام وجهن دواليون،  
 جادوءَ ساڻ جمال جون ٿيون زور هڻن زاليون،  
 رنگ پريون آهن ريتون تن جون چست چڱيون چاليون،  
 ٿر ٿوهر مڪ مانڌاڻا منجهه ويڙهيچن ورڪن.

ديدن ڪيا درس..... الخ.

نواب ولي محمد لغاري (1836-1914ع): سنڌي ڪافيءَ جي زبان ۽

بيان ۾ نواب صاحب جو هڪ منفرد مقام آهي. صوفيانه انداز ۾ فرمائي ٿو:

جوڙي قلب بيت ربي، انسان ۾ سمايو  
 ڏسي ذات کي صفت ۾ ملڪن ٿي سرناميو  
 آدم جو پوش پائي آيو پاڻ کي لڪائي،  
 مڃ عشق جو مڃائي، خود عشق بنجي آيو.  
 ڏيئي حسن جو ڏيکارو وري پاڻ ٿيو نيارو  
 سوريءَ جو ڪيڏين اشارو سر عاشقن سنڀاليو.  
 اصلئون هو سر حقاني، لاريب لامڪاني،  
 منجهه رمز ٿن تراني، وري طور ڪنهن جلاليو.  
 ”ولي محمد“ سنڀارج، ذاتي نه دم وسارج،  
 پنهنجو پاڻ ۾ نهارج، صورت سان پيچ پايو.

-

ميران پور جي باجهه ٿي، غم وهر سڀ ويا،  
 ذاتي جي ذوق سان، کلي قلب پيا،  
 عقدہ دُور دنيا جا، صوفيءَ صاف ڪيا،  
 ولي محمد مطلب ٿيا، وريا ورق وصال جا.

مولوي عبدالغفور مفتون همايوني (1844-1918ع): مولوي

صاحب جي هڪ سنڌ ملوڪ ڪافي هيءَ آهي:

تنهنجي زلف جي بند ڪمند وڌا،  
زندگي هزارين مان نه رڳو،  
تنهنجي شاهي دسترخوان مٿي،  
مهمان هزارين مان نه رڳو.

ڪيئي گهاٽل تنهنجي گهور سندا،  
مخمور غفور سُور سندا،  
تنهنجي نور ظهور حضور سندا،  
نگران هزارين مان نه رڳو.

ڪيئي ابرو تيغ شهيد ڪيا،  
ڪيئي ناز مزيد مُريد ڪيا،  
ري ناڻي ديد خريد ڪيا،  
درياهه هزارين مان نه رڳو.

اي ماهر لقا محبوب منا،  
تنهنجي ناز ادا تان جان فدا،  
تيا دامن گير امير گدا،  
سلطان هزارين مان نه رڳو.

دلبر پيارا ڪر نور نظر،  
تون نه سرور عالم جن و بشر،  
تو تان ڪتيون تارا، شمس و قمر،  
قربان هزارين مان نه رڳو.

مير عبدالحسين سانگي (1851-1924ع): سانگي، سنڌيءَ جو اڪيلو شاعر آهي، جنهن جا سنڌيءَ ۾ ٽي ديوان آهن. سندس زبان ڪٿي بيشڪ فارسي آميز آهي، پر زبان جي زواني، تسلسل، موسيقيت ۽ سادگيءَ سبب سانگي مقبول ٿيو:

تڏهن ترڪِ وطن ڪيوسين جڏهن اهلِ وطن بگڙيا،  
جي بگڙڻ جا نه هئا، اهڙا به ياران ڪُهن بگڙيا.  
آهي اهڙو اچي آخر ۾ قسمت کي خزان ورتي  
چمن جو سير ڪيوسين ٿي ته مرغان چمن بگڙيا.  
هوا اهڙي لڳي آهي جو پنهنجي پنهنجي مذهب کان،  
مسلمان و ڪرستان و يهود و برهمڻ بگڙيا.  
اثر صحبت جو بيشڪ ٿئي ٿو مونکي ٿيو يقين آهي،  
زمانن جي بگڙجڻ کان ته مردن جا سخن بگڙيا.  
نه بگڙي دل گهريو دلدار منهنجو مه لقا مون سان،  
رقيب رو سياه جهڙا هزارين مر وڻن بگڙيا.

چيو مشاط زلف نازنين آهن ننڍا آخ  
بلالي جان تڏهن ٿيندا، جڏهن هي پيچ پائيندا.

اهي محبوب نوخيزا سڄو عالم نچائيندا،  
پرت مان نينهن جا نورا جڏهن پيرن ۾ پائيندا.  
اسان جي عشق جون ڳالهيون ادا ڳوٺن ۾ ڳائيندا.  
اسان جي نظر کي مطرب ته سازن تي سرائيندا.

ويا شوخن جي سامهون شان نڪري شاندارن جا،  
ڏنر راهِ محبت ۾ مٿا ڪوڙيل متارن جا.



ڪٿي مون عمر ساري صرف پنهنجي عشق بازيءَ ۾،  
 سٺو سر تي سوين صدمو، پرت مان پنهنجي ڀلارن جا،  
 سنڌيءَ هيءَ آه زاري بيقرار بي سبب ناهي،  
 اي سانگي سچ چوان توکي پون ٿا پور پيارن جا.

—  
 ادا ڙي اسين آهيون عاشق مزاج،  
 آهي سر اسان جي تي وارن جو تاج.

—  
 عشق بازي ڪجي ڪجي نه ڪجي،  
 روح راضي ڪجي ڪجي نه ڪجي،  
 جي حقيقت نه ٿئي حاصل،  
 نه مجازي ڪجي ڪجي نه ڪجي؟

—  
 دردن ڪٿي آ ڌار ڌور دل ناتوان تي،  
 صدمو هزار سهان ٿو آءُ پنهنجي جان تي.

—  
 واچوڙي وانگي ڦرندو وتان آءُ روز شب،  
 آهيان ڪڏهن زمين تي ڪڏهن آسمان تي،  
 سانوڻ فقير (وفات 1935ع): سنڌ ۾ نڙبيت چوندڙ ڪيئي شاعر ٿي  
 گذريا آهن، انهن ۾ زبان جي شاهوڪاريءَ جي لحاظ کان سانوڻ فقير اهم آهي.  
 سندس بيتن جو نمونو هي آهي:

موڪل ڏي ته ملير وڃان، ڀري ڏسان ڍات،  
 ملڪ مارو مير جو، لکيت ۽ لاکاٽ،  
 ملڪ مارو مير جو، ستيارو سيڪاٽ،  
 سانگي منهنجا ستمڪ سهڻا، نهيو ڪن ٿا ٺاٺ،  
 جويون جيسلمير جون، آهن گل ڪنواٽ،

نبي سر جون نام ڪنيون، ننگ پريون ڪن نام،  
 چولا تن چوڙيلين جا، تڙنر ٽڪن سان ٿات،  
 گهڙي لوڙ لوهارين ۾، ٻي، سونهن وڏي سمات،  
 هٿن ڪاريون پڇن ڌاريون، مر گهيون ڏين موڙات،  
 جت ڪيريون پيريون ٻاوريون، ٻيا ٻوهن جا ٻيلات،  
 ڏس قوت ڪنوارين جي، منگهه ولوڙين مات،  
 ڪينجهر ٻنهي ڪنڌئين، آهن ڪيرن جا ڪڙات،  
 ڪينجهر ٻنهي ڪنڌئين، آهن ڏونرن جا ڏوڏات،  
 ڪينجهر ٻنهي ڪنڌئين، آهن چيرين جا چڙات،  
 ڪينجهر ٻنهي ڪنڌئين، آهن ٻڪرن جا ٻيڪات،  
 ڪينجهر ٻنهي ڪنڌئين، آهن گهيٽن سندا گهاٽ،  
 ڪينجهر ٻنهي ڪنڌئين، چتوئن جا چيهات،  
 ڪينجهر ٻنهي ڪنڌئين، ڏڪن ٿا دونهاٽ،  
 سدا مُنڌ سانگين جا، ڳاڳين معي ڳاٽ،  
 پائي پانڌ ڳچيءَ ۾، مون لکين ڪيا لولات،  
 پسي سونهن سانوڻ چئي، تون عمر ڪر نه اورات،  
 پائي گل ڳچيءَ ڳاٽ، وڃي ملان مارو مير ڪي.

آءُ گڏو آءُ گولاڙو آءُ بي پتو آءُ بي پاڙو  
 من جي مرادن ڪي، آءُ ڪريان ڪُڇاڙو  
 هٿين خالي آهيان، مون وٽ پتو نڪي پاڙو  
 ڏسي دور دنيا جا، مون ڪي سرس لڳو ساڙو  
 هيءُ جوءِ ڇڏي هُن حد ۾، مون ڏن ڏسي هنيون ڌاڙو  
 صوفيءَ جو سانوڻ چئي، لتو من تان مونجهارو  
 جڏهن تَرندو تَرارو تڏهن پوندي سُد سچائيءَ جي.

منار فقير (1865-1938ع): منار فقير ڪافين ۾ دل جا جذبا

قلمبند ڪيا آهن ۽ زبان ۾ هڪڙي قوت ۽ طاقت جو به مظاهرو ڪيو اٿس.  
سندس ٻن ڪافين جا مثال هي آهن:

خاڪ جي چولي ۾ جو ٻولي، اهو آواز آلاهي ٿو ڪير؟  
آواز سڻي ٿو ڏسي پسي ٿو ههڙا هنر هلائي ٿو ڪير؟  
الانسان سري واناسره اهڙا لفظ لکائي ٿو ڪير؟  
”ونحن اقرب“ ويسهه ڪريو سڀ رنگ منجهه سمائي ٿو ڪير؟  
مور اصل مندار ته ڪونهي هي قلبون ڪافيون ڳائي ٿو ڪير؟  
ڳول ڳجهارت ڳالهه انهيءَ جي سمجهه سلوڪ سڻي ٿو ڪير؟

آيو حسن جو يار هٿيار کڻي، آيس شوق شڪار ڪرڻ جو.  
سر سڄڻ جي زلف زهري، ڪارا ڪيسن، سيهر قهري،  
جئن نانگ ڪاوڙجي ڪڍن ڦٽي، رکي ڏمر ڏنگ ڏهڪار ڪرڻ جو.  
پوئن پرون ٻئي بڻجيون پالا، نيئن نراڙ ۾ نيزا نرالا،  
بي جا ٽڪي تلوار کان اک جي آڻي، اهو ساڻس سلمان سنگهسار ڪرڻ جو.  
هدايت علي نجفي تارڪ (1894-1939ع): سنڌي زبان جو هي بلند  
معارف شاعر زبان جي استعمال ۽ ان جي موسيقيت جي ڪري ڌيان ڇڪائي ٿو.  
سندس ڪلام ۾ وارفنگي ۽ جوش نمايان آهي:

عيش عشرت رنج راحت وصل هجرت چار ڏينهن،  
عشق الفت يا عداوت آهي مدت چار ڏينهن.

فرشاهي ڪج ڪلاهي، سڙ سپاهي، سڀ گذر  
شان شوڪت ناز نعمت، تاب حشمت چار ڏينهن.

يار جاني هيءَ جواني، جاوداني ڪين آه،  
محب مورت، خوبصورت، سر و قامت چار ڏينهن.

شعر نجفي ڪر نه مخفي ڀل ته عرفي ٿئي عيان،  
لاڙ شهرت توکي فرصت، آهي مهلت چار ڏينهن.

-

هر روپ ۾، هر رنگ ۾، بيرنگ ٿيو جلوه نما،  
منجهر هر اکر هر انگ ۾، بيرنگ ٿيو جلوه نما.

سيد رکيل شاهه (1846-1940ع): سنڌ جي موجوده سرحد کان ٻاهر  
بلوچستان جي علائقي گنڌاوان جو هي اهل دل سائين رکيل شاه سنڌي ۽  
سرائڪيءَ جو وڏو شاعر آهي. سندس مشهور ڪافي: وس نهين جلدا حجت نه  
هلدي ڪنهن نه ٻڌي هوندي. ڪافيءَ جو هڪڙو نمونو هي آهي:

عشق جنهن جي گهر آيو، عطر ڪٿوري ڇا لڳي،  
چندن گسي خوشبوءِ اُٿي، ميدان سارو پيو هڳي.

-

اڳڻ تنهن ايوان تي، اچي ڀرتو ڀر جو پوي،  
سا ڳلي هٻڪار هڻڙي، جت نينهن جو نعرو وڃي.

-

تابش بره جي بار جي، جنهن سر آئي سوئي سهي،  
جلو عشق جو هرجاءِ هڪ آه سمجهي ايئن ڪوئي سگهي.

-

قلب روشن دل سڄي حاجت عقل جي ناهلي،  
ذاتي تجلو نور جو، ميثاق کان هڻڙو اڳي.

-

رُخ رکيل هيءَ رمز رندي، بيرنگي بيشڪ بلي،  
عجب عبدالستار مان کي، فيض سمجهايو سڌي.

مولوي احمد ملاح (1877-1969ع): لاڙ جو هي وڏو شاعر پنهنجي  
عوامي رنگ، بي ساخت ڪلام ۽ قرآن شريف جي منظوم ترجمي سبب مشهور

آهي. سندس ڪافيون، مولود، مذاحون ۽ غزل گهڻو مقبول ٿيا آهن. ڪلام ۾  
رواني ۽ تجنيس حرفيءَ جو برجسته استعمال خاص ڌيان ڇڪائي ٿو:

در ڪو آهيون، يا نه آهيون، خواب آهي يا خيال،  
هي بزرگيون، بادشاهيون، خواب آهي يا خيال.

خاڪ ٿيندا، خاڪ ۾ خاقان، توڻي خان سپ،  
هي خوشيون، هي خانگاهون، خواب آهي يا خيال.

هي حڪم، هي حڪمتون، هي حرف توڻي حرفتون،  
شغل، شاديون شوق شاهيون خواب آهي يا خيال.

هي نشا هي نازو هي نازڪيون ۽ ناز راز  
هي ڪجل ۽ ڪج ڪلاهيون، خواب آهي يا خيال.

هي جواني، يار جاني، هي جميعت ۽ جمال،  
هي بدن تي بره باهيون، خواب آهي يا خيال.

آهي احمد چڻي امن جو آسرو الله وٽ،  
پيا پئارا ۽ پناهيون خواب آهي يا خيال.

مرحبا محبوب منهنجا، تو معان سر گهوريان،  
گس، گهٽيون چانيان گلن سان، گنج، گوهر گهوريان.

ماڻڪن جا مينهن وساين، تنهنجي مارڳ، ماڳ تان،  
تنهنجي خدمت ۾ خزان، خوب خوشتر گهوريان.

هنجه، هرڻ حورون، پريون، هيرا، حسن ۾ هيچ هت،  
تنهنجي جلوي، جوت تان جنسار جوهر گهوريآن.

نڪ نيلوفر جو نمونو نرم آڱ نرمل اڪيون،  
تنهنجي پيرن تان پيارا، پت پتيهر گهوريآن.

چنڊ چهرو چشم چقمق، چوسرو چوتو چندن،  
وات ڪوثر کان ڪثر، زم زم ذقن سر گهوريآن.

جئڻ جنجال ڪيئي منهنجي جيئين شل يارهڪڙ ڪسان  
ملو يا ماريو مون کي، منا منار هڪ ڌڪ سان.

اي اميرو عام آهون رنگ لائينديون ضرور  
نت نمائن جون نگاهون رنگ لائينديون ضرور.  
ڪي پلاهون بيت ۾ پر بيت ڪن جا ٿيا پلا،  
هي پلا ۽ هي پلاهون رنگ لائينديون ضرور.

اڄ به سرمون پاڻي سهڻا سينڌ سينگارڻ لڳا،  
محب مرڪاڻي مٺيءَ سان، ملڪ ميڙ مارڻ لڳا.

مخدوم محمد زمان 'طالب الموليٰ' (1919-1993ع): مخدوم  
صاحب ويهين صديءَ جو هڪ پُر گو ۽ يگانو شاعر آهي. ڪنهن به صنف ۾  
ڏسبو ته مخدوم طالب الموليٰ ترجمان محبت آهي. ڪافي، غزل، بيت ۽  
رباعيءَ ۾ سندن زبان ۽ بيان بيمثال آهي:

عجب عشق آهي اسان جو الستي،  
ڪڏهن بت پرستي ڪڏهن خود پرستي.

جهان کان جدا ٿي جهان ۾ رهون ٿا،  
 سڀن ساڻ گڏ هوندي سڀڪجهه سهون ٿا،  
 وسائيسون وه واه وره واري وسڻي،  
 لڀاسون جو طالب تہ مطلوب مليو،  
 ٿي ساقي صنڀر پوءِ ڪڙي جام اٿيو،  
 سري مان سڄڻ جي ملي سرگ سستي.

-

مخدوم طالب الموليٰ جون ڪافيون درد جي شدت ۽ جذبات جي  
 ڪري بلند معيار جون آهن. هيٺيان ٽلهه ٿي اهڙي ساک ڀرين ٿا:  
 - سهڻل جا سينگار دل کي وڻن ٿا،  
 - تو دلڙي يار ڌتاري، پوءِ ڪانه ڪيئي پوئواري،  
 - ڪنهن سان ڳالهه ڪريان ڪنهن کي دانهن ڌيان،  
 تن دردن جي پنهنجي سورن جي!

سنڌيءَ جا شاعر جن پنهنجي دؤر ۽ پوءِ وارن دؤرن تي ڀرپور اثر ڇڏيو.  
 انهن ۾ خواجہ سلطان الاوليا حضرت محمد زمان جو نالو ڪنهن کان گجهو  
 ڪونهي. اهڙيءَ طرح ٻيا به ڪيترا شاعر آهن، جن جون خدمتون وسارڻ جون نه  
 آهن. جديد شاعرن ۾ بيوس، دڪايل، اياز، تنوير، نياز، نارائڻ شيام، ايمر ڪمل ۽  
 ٻيا ڪيترا اچي وڃن ٿا. افسانه نگارن ۾ سندري، موهن ڪلپنا، جمال ابڙو، امر  
 جليل، گنوسامتاڻي ۽ ٻيا آهن، جن سنڌي نثر کي آڃاريو آهي.

محققن ۾ ڊاڪٽر گربخشاڻي، ڊاڪٽر دائودپوٽو، پيرومل،  
 ڊاڪٽر يلوچ، مولائي، محبوب علي چنڊ، تاج صحرائي، ڊاڪٽر جينلي، ڊاڪٽر  
 جوتواڻي، ڊاڪٽر ستيش روڙا ۽ ٻيا اچي وڃن ٿا؛ جن تحقيق جي هڪ  
 مخصوص ۽ جديد نهج تي نثر کي آندو.

مرزا قليچ بيگ ته واھڙ وهائي ڇڏيا، سندس ڪو هڪ شعبو هجي ته  
 چئجي، نثر ۾ نظر ۾ مرزا صاحب سنڌيءَ کي شاهوڪار ڪيو.

## موجوده حالت

### (مسئلا ۽ حل، هند ۾ سنڌي)

سنڌي زبان وڌن طوفانن مان لنگهي هن حالت ۾ پهتي آهي. عربي، فارسي ۽ انگريزيءَ جي ساٿ ۾ سنڌيءَ جو فائدو ٿيو ۽ سنڌ جي عالمن انهن زبانن ۾ به بيشمار ڪتاب لکيا. رابطي ۾ رهندڙ زبانن مان فائدو به ٿئي ٿو ۽ مقابلو به رهي ٿو. ائين چوڻ ۾ وڌاءُ نه ٿيندو ته صدين جي سفر ۾ سنڌي زبان ۾ اهليت، قوت ۽ استقامت پيدا ٿي آهي. زبان فقط اديب جي توجهه جو مرڪز نه رهندي آهي، عوام ان جا پرورش ڪندڙ آهن. سماج جو هر فرد هن فريضه جي ادائگيءَ لاءِ ڪوشاڻ رهندو آهي. جيئن ان کي مخالف طرف کان ايندڙ ويرن کان بچائي ۽ ويرن جي حملن کان محفوظ رکي. هاڪاري نتيجا ڪڍڻ لاءِ ڳالهائيندڙ ۽ لکندڙ محنت جاري رکيو ايندا ته هن ڪم ۾ ڪامياب ٿبو. زبان جي ترقيءَ لاءِ اهڙيون تحريرون ۽ تخليقون پيش ڪيون، جيڪي سماج جي سڌاري بابت هونديون ۽ اهي سماج جي ادبي، ثقافتي ۽ علمي اڳڀرائيءَ لاءِ هونديون. جڏهن هيءَ ڳالهه ڪريون ٿا ته مطلب آهي ته پنهنجي زبان کي اڳڪيهين صديءَ ۾ وڌيڪ مضبوط ۽ فعال ڪريون.

ماضيءَ جو جائزو وٺي، حال جو حال ڏسي، آئيندي لاءِ مثبت قدم کڻبا. ماضيءَ ۾ سنڌي زبان ۾ جيڪو لکيو ويو، جيڪا تحقيق ٿي، ان کي حال ۾ وڌائبو ۽ آئيندي لاءِ ڪا رٿابندي ڪبي. خالي اوندھ ۾ لٽيون هڻڻ ۽ چُر چُر ڳاڻا ٿي هليو ته مقصد حاصل نه ٿيندو.

زبان جي ترقيءَ ۽ تعليم جي واڌاري لاءِ مختلف نوعيت جون ڊڪشنريون، لفظن جا ذخيرا ۽ مددي ڪتاب تيار ڪرڻ جي گهڻي ضرورت آهي.



سنڌيءَ جي سلسلي ۾ نظر ڪبي ته اهڙن ڪتابن ۽ ڊڪشنرين جي اڃان ڪوت آهي. جيتوڻيڪ هي سلسلو اڻهين صديءَ جي اڌ کانپوءِ وقفن سان ۽ ننڍي پيماني تي جاري آهي. قلمي صورت ۾ ڪي لغات ان کان به اڳ تيار ٿيون. جامع لغات جو ڪم سنڌي ادبي بورڊ هٿ ۾ کنيو ۽ ڊاڪٽر بلوچ پهرئين مرحلي جو ڪم مڪمل ڪري ڏنو، جيڪو پنجن جلدن ۾ ڇپيو. ڊاڪٽر صاحب ان کي وڌايو ۽ سنڌي لئنگويج اٿارٽيءَ نئين ترتيب سان شايع ڪيو، جيڪو تن جلدن ۾ ڇپيو. بقول ڊاڪٽر بلوچ هي هڪ مستقل نوعيت جو ڪم آهي. هن لاءِ هڪ مستقل ادارو ڪبي، جيڪو اضافو ڪيل ايڊيشن تيار ڪرڻ جو سلسلو جاري رکي.

انهيءَ پسمنظر سان گڏ سنڌيءَ جي موجوده حالت ۽ حيثيت جو جائزو وٺبو ته ورهاڱي کان پوءِ پهرئين مارشل لا ۾ سنڌيءَ کي تعليم جي ميدان ۾ پوئتي ڌڪڻ جي خود ساختہ ۽ آمرانه خيال جو شڪار ٿيڻو پيو. ان کان پوءِ اڄ ڏينهن تائين اهڙيون سازشون جاري آهن. آپيشاهي ۽ انهن جي ٻانهن ٻڌن ڇاڙتن هن ڏس ۾ گهڻايو ڪونهي. سنڌ اسيمبليءَ ۾ هڪ ميمبر ايئن به چيو ته: ”مون کي سنڌيءَ سان نفرت آهي. آءٌ بحيت تقرير سنڌيءَ ۾ نه ٻڌندس.“ اهو سنڌين جو جگر آهي جو اهڙيون ڳالهيون به سهندا اچن. سنڌيءَ جي حفاظت لاءِ سنڌ جي شاگردن، سنڌي ادبي سنگت ۽ سڄاڻ ڌرين ڊگهي جدوجهد ڪئي آهي. تڏهن سنڌي پنهنجو وجود قائم رکي سگهي آهي. تڏهن به زهريلا نانگ ڏنگ هڻڻ جي عادت کان باز نٿا اچن.

موهن جي ڌڙي مان لڌل رقا صه جي پتليءَ کي غلاظت ۽ ڊگهي کي خونخوار ڍڳو سڏيو ويو ۽ ڪفر جون فتواون به جاري ٿيون، ته به قافلو هلندو رهي ٿو.

سنڌ ۾ سنڌيءَ جي تلفظ جي باري ۾ ٿورا غلط مثال به قائم ٿيا آهن. انهن سان نه زبان ختم ٿيندي نه گهڻو بگڙي ويندي. پر ٿوري بگاڙ جو انديشو آهي. اهڙي بگاڙ ڏانهن ڌيان ڏيڻ ضروري آهي، ڇو جو هن بگاڙ ۾ ميڊيا ملوث آهي. ان ۾ اخبارون، رسالا، ريڊيو ۽ ٽي ويءَ جو وڏو حصو آهي. پهريون مثال

هڪ اهر لفظ جي املا جو سامهون آيو. سڀني کي خبر آهي ته قاعدو هيئن صحيح آهي. اخبارن ۾ قائد وارو لفظ قاعدو سان منجهائي قائدو (قاعدي جي جاءِ تي) لکڻ شروع ڪيو. جي ليڪڪ صحيح (قاعدو) لکي ته ڪمپازيٽر پنهنجو عقل هلائي، ان کي قائدو ضرور ڪري!

هڪ عام غلطي لکڻ ۾ ’بهرحال‘ (هر حال ۾ هر صورت ۾) جي ڪٿي وڃي ٿي. ان کي بهرحال ۽ بهر حال به لکيو وڃي ٿو. گهٽ ماڻهو ملا جي هيءَ چوڱ ڪن ٿا. درست ٿيڻ ڪبي. اهڙيءَ طرح اخبارن ۾ ۽ ريڊيو، ٽي ويءَ ۾ گفتگو ۾ سنڌي جي شهرن جا نالا غلط اُچاريا وڃن ٿا. جهڙوڪ مورو، تندو باگو ۽ ڪپرو وغيره. جنهن به صورت ۾ شهر جو نالو وٺبو، اهو ٻوليءَ جي قائم اصولن موجب وٺبو. ڪنهن ٻي ٻوليءَ جي تقليد ۽ نقل ڪرڻ جي ضرورت ڪونه آهي. جي جملو آهي ته: ’مورو وڏو شهر آهي‘ ته صحيح آهي. جي جملو آهي، ’آءُ موري ويندس‘ ته ايئن صحيح آهي. ان جي مقابلي ۾ ’آءُ مورو ويندس‘ غلط آهي.

ريڊيو جي خاص طور نيوز بليٽن ۾ فاش غلطيون ٿين ٿيون. هڪ ڀيرو چيو ويو ته: ”حڪومت چوپائي مال جي صحت، خريد ۽ وڪرو کي همٿائيندي“ غور ڪريو ته نيوز ڪاسٽر پنهنجي مادري زبان کي ٻين زبانن جي پاڇي ۾ آڻي غلط ڪن ٿا. ڪيترن لفظن جا به اهڙا نقاليءَ وارا اُچار ڪن ٿا. زلزلو کي زلزلو، ڪروڙ کي ڪروڙ، وگهي کي وگهي، زبون کي زبون ۽ ڌيان کي ڌيان چوڻ انڌي تقليد نه آهي ته ٻيو ڇا آهي. ڪي ماڻهو چون ٿا، فلاڻي زبان ڳالهائيندڙن سان لهه وچڙ جي ڪري انهن جو اثر ٻوڏ لڙمي آهي. ايئن نه آهي اها پنهنجي زبان کان بي پرواهي آهي!!

هڪ نيوز بليٽن ۾ حڪومت ”پڪو پُه“ ڪيو آهي. چيو ويو، ڪهڙو سنڌي پڪو پُه نٿو چئي سگهي؟ هڪ سگهڙين سٺ پروگرام ۾ خطن جا جواب ڏيندي، ميزبان چيو، ”اوهين پنهنجي راءِ اسان کي موڪلي ڏياريو. اهو ڏياري موڪليو جي بجاءِ چيو ويو. اها هڪ ماڻهوءَ جي وقتي ۽ معاف ڪرڻ جهڙي غلطي به چئي سگهجي ٿي. ”سنڌ جي ڪُنڊ ڪڙڇ“ کي ڪير ”سنڌ جي ڪُنڊ ڪڙڇ“ چوي، اها غلطي هڪ فاش غلطي آهي. ان قسم جي غلطين کي بهرحال

درست ڪجي. انهن اچارن ۽ تحريري غلطين کي سڌارڻ ئي مسئلن جو حل آهي. ٻيو حل زبان جي ترقيءَ لاءِ ڪن ضروري قدمن کڻڻ سان ٿيندو. ان لاءِ جيئن عرض ڪيم ته مڪمل رٿابندي ضروري آهي. هن سلسلي ۾ سنڌ جا علمي ۽ ادبي ادارا ڪجهه ڪندا آيا آهن. اڃان گهڻو ڪجهه ڪرڻو آهي. سنڌي ادبي بورڊ جو اشاعتي پروگرام جاري آهي. ايشن چوڻ ۾ وڌاءُ نه ٿيندو ته بورڊ جي اشاعت جو هڪ مرحلو مڪمل ٿي چڪو آهي. جنهن ۾ سنڌي لغات، لوڪ ادب، تاريخ جا ماخذ ۽ شاعرن جا ڪليات ۽ ديوان شايع ٿي چڪا آهن. سنڌي لئنگويج اٿارٽي، سنڌالاجي ۽ شاھ لطيف ثقافتي مرڪز به اشاعت جو ڪم ڪيو آهي. اٿارٽيءَ جو هوليءَ جي صحت ۽ ترويج ۾ اهم ڪردار آهي. جيڪو اڃان وڌڻ ڪپي. ان کان سواءِ نيوفيلڊس، سنڌيڪا، روشني، مهراڻ اڪيڊمي ۽ ٻين نجي ادارن جو ڪردار به آهي. انهن جو اشاعتي پروگرام به قابل قدر آهي. ان ۾ به رٿابنديءَ جي ضرورت آهي. انهن ادرن جا مالڪ هروڀرو به ٻيا ڇاپا شايع ڪرڻ ۾ پورا آهن.

هيڏانهن سنڌ يونيورسٽي، ڪراچي يونيورسٽي ۽ شاھ لطيف يونيورسٽيءَ جا سنڌي شعبا تعليم جي سلسلي ۾ ايم. اي، ايم. فل ۽ پي ايڇ. ڊيءَ جون ڊگريون ڏيڻ سان گڏ اشاعتي ڪم به ڪندا ٿا اچن. چيئرس قائم آهن. انهن وسيلي اڃان به وڌيڪ معياري ادبي ڪم ٿي سگهي ٿو. سنڌي شعبن مان جرنل ڪينجهر، ڪلاچي ۽ پٺاڻي شايع ٿيندا رهن ٿا.

سنڌيءَ ۾ سنڌوءَ کان وٺي ڪيترا ننڍا وڏا رسالا شايع ٿيندا رهيا. هن وقت لوڏن لمن هوندي به بورڊ جو سماهي مهراڻ ۽ سنڌ سرڪار جو نئين زندگي شايع ٿي رهيو آهي. سنڌي اخبارون به اٽڪل ڏيڍ سؤ ساڳن کان شايع ٿينديون اچن. قرياني، نئين سنڌ، ڪاروان ۽ ٻيون اخبارون نڪتيون بند ٿي ويون. هن وقت عوامي آواز، عبرت، ڪاوش، خبرون، شام، هلچل، تعمير سنڌ ۽ ڪي ٻيون روزانه اخبارون شايع ٿين پيون. سنڌي زبان ۽ ادب جي اشاعت ۽ ترويج ۾ اخبارن جو به اهم ڪردار آهي.

ڏکين حالتن جو مقابلو ڪري پنهنجي زبان کي ترقي ڏياري سگهون

- ٽا. ان لاءِ گھڻن مثبت قدامت ڪٿڻ جي گھرج آهي. منهنجون چند رٿون هي آهن:
- 1- سنڌي ماڻهو ذهني طور سجاڳ ٿي پنهنجي زبان جو استعمال وڌائي ۽ ڪوشش ڪري ٻين سان به سنڌي ڳالهائين. هڪڙي غير اڳيان ڏهه سنڌي پنهنجي زبان ڇڏي نه ڏين.
  - 2- دوڪانن ۽ ادارن جا بورڊ سنڌيءَ ۾ لکائين.
  - 3- ٻارن کي لازماً سنڌي ميڊيم اسڪولن ۾ پڙهائين. ٺلهي وڌائيءَ کي ترڪ ڪري ٻارن سان سنڌيءَ ۾ ڳالهائين.
  - 4- جيترو به ٿي سگهي خط سنڌيءَ ۾ لکن. پٺاڻي کي آلو، پاڇائيءَ کي پايي، پيٺ کي آبا، ڀاءُ ۽ دوست کي پاڻي جان، چنبڙ کي چيڪڻ ۽ پيئيءَ کي ايتڻ چوڻ کان بچن.
  - 5- سنڌي اخبارون، رسالا ۽ ڪتاب خريد ڪري، پڙهن.
  - 6- سرڪار کان ادبي ادارن جي گرانٽ وڌائڻ لاءِ گھڙ ڪرڻ.
  - 7- ڀارت کان سنڌي رسالا ۽ ڪتاب گھراڻ لاءِ سرڪار کان مطالبو ڪرڻ.
  - 8- سنڌي تعليم کي پرائمري تعليم کان وٺي يونيورسٽيءَ تائين مضبوط ۽ مستحڪم ڪرڻ.
  - 9- نجی اشاعتي ادارن جي امداد ڪرڻ لاءِ جدوجهد ڪرڻ.
  - 10- ڪمپيوٽر جو استعمال اسڪولن ۽ ٻين ادارن ۾ وڌائڻ.
- اهي چند رٿون آهن. ٻيون به ٿي سگهن ٿيون. اميد آهي ته هاڪاري قدم ڪٿڻ سان ٻوليءَ جو واڌارو ٿيندو ۽ سنڌي سماج به هڪ ايڪي وانگر نظر ايندو.
- هند ۾ سنڌي: هونئن ته ٻڌندا اچون ته هند ۾ سنڌي ختم ٿيندي پئي وڃي. نارائڻ شيام خدشو ظاهر ڪيو هو ته:

الا ايشن نه ٿئي جو ڪتابن ۾ پڙهجي،

هئي سنڌ ۽ سنڌ وارن جي ٻولي.

آءُ پوءِ به پراڻو رهيو آهيان، اهو سوچيندي ته سنڌي هتان لڏي ويا هئا ته ٿورا هئا. اڄ اُتي سندن آبادي وڌي آهي. ٻوليءَ کي لوڏو ٿي ڪونهي.

سيپٽمبر 2005ع ۾ سنڌي اديبن جي وفد ۾ ڀارت وڃڻ جو موقعو مليو. اُتي اٽڪل ڏهن شهرن (ڏهلي، لکنو، ڪاٺيوار، آگري، حيدرآباد، دکن، بمبئي، بنگلور، اجمير، احمدآباد ۽ جڙپور) ۾ وڃڻ ۽ سنڌين جي پروگرامن، سيمينارن ۾ شريڪ ٿيڻ جو موقعو مليو. وقتي ته ڄاتو ته نيڪ آهي. وڏي عمر وارا مليا پر پروگرامن ۾ ننڍا نيتا گهٽ شريڪ ٿيا، ڪجهه ڪڏڪو ته ٿيو.

آگري ۾ هلندڙ پروگرام کان ٻاهر نڪري هوا کائڻ لڳس ته پهرين هڪ همراھ ۽ پوءِ ٽي ٻيا به اچي مليا. انهن کي سوال پڇيا. اڪثر سوالن مان سمجهيو ته هنن کي مليل معلومات اڻ پوري ۽ غلط هئي. مثلاً:

— اوهان جي شادي ڪٿان ٿي؟

— اوهين عربي ڳالهائون ٿا؟

— اوهين ورهاڱي وقت مسلمان ٿيا؟

انهن سوالن جا جواب مون هنن کي ڏنا ۽ ڄاتو ته هنن هي ٽي سمجهيو ته ورهاڱي وقت جن ڀارت ڏانهن لڏپلاڻ نه ڪئي سي (ڊجي) مسلمان ٿيا. مون کين ٻڌايو ته نه ايئن ڪونهي. سنڌ ۾ اسلامي اثر ۽ حڪومت سبب ڪي سنڌي ستين صديءَ جي آخر ۽ اٺين صدي عيسويءَ (712) کان مسلمان ٿيندا آيا. اهو عمل ٿورو سنڌ جي هنڌن ۽ اڇوت جاتين ۾ اڃان جاري آهي.

ٻيو ته اسين سنڌ ۾ پنهنجي سنڌي زبان ڳالهائون ٿا ۽ اها عربي سنڌيءَ ۾ لکجي ٿي. ڀارت ۾ اڪثر ديوناگريءَ ۾، ۽ گهڻا ڪتاب ۽ رسالا عربي سنڌي لپيءَ ۾ ڇپجن ٿا. شايد انهن تائين اوهان جي رسائي ناهي.

شاديءَ وارو سوال اهر نه هو پر هنن سمجهيو ته 1۹47ع ۾ مسلمان ٿيو آهيان. متان ڪنهن هندو گهراڻي مان شادي ڪئي هجيرو! ان ڳالهه جي به مون چٽائي ڪئي. هنن ٻيا به ڪيترا سوال پڇيا ۽ کين جواب ڏنو. اهو محسوس ڪيائون ته سندن خيال غلط هئا. انهن دوستن ۽ ڪن ٻين سان به اهڙي گفتگو ٿي. مون کين ٻڌايو ته: اوهان سان اسان جو رشتو فقط سنڌي زبان جو آهي، ٻيو ڪو هجي ته ٻڌايو! ان جو هنن وٽ جواب ڪونه هو.

ڀارت ۾ اڪثر اهو ڏٺو ويو ته سنڌين جا ٻار جدا جدا پرائتن (صوبن) ۾

آئي جون ٻوليون سڪن ۽ پڙهن ٿا. نئين ٺهيءَ وارا ماڻهن سان گهر ۾ به سنڌي نٿا ڳالهائين. اهو انهن جو معاشي ۽ يڪجهتيءَ جو مسئلو ته آهي. پوءِ به پنهنجي مادري ٻوليءَ سان لاڳاپو رکي سگهن ٿا. معاشي طور ڀارت ۾ سنڌي جاتي تمام اعليٰ پد تي آهي. خود ملڪ جي معيشت کي ٽيڪ ڏئي بيٺا آهن. ان جا ممبئيءَ ۾ نند جوڙي ۽ ٻين شهرن ۾ ٻين سنڌين کافي مثال ٻڌايا. ههڙي بهتر حالت ۾ هجڻ واري جاتي ٻوليءَ لاءِ به ايشن قدر کڻي سگهجي ٿو جيئن تعليم ۽ صحت لاءِ کنيا اٿن. روزگار ۾ ٻين جاتين کي به سهارو ڏين پيا ته پنهنجي ٻوليءَ لاءِ به گهڻو ڪجهه ڪري سگهن ٿا.

پوءِ به جيڪو لاڙو سنڌيءَ بدران هندي ڳالهائڻ جو آهي، سو هلندو. سنڌيءَ لاءِ ڪجهه ڪبو ته بهتر صورت ۾ ايندي.

### خاتمه ڪلام

مٿي ذڪر ڪيل ڪجهه ڳالهين جي حوالي سان عرض آهي ته سنڌيءَ جي سونهن، جوهر ۽ ماهيت کي اصلي روپ ۾ ڀسائڻ جي ڪوشش ڪئي وئي آهي. سنڌيءَ جي پهاڪن ۽ اصطلاحن جي روشنيءَ ۾ به حسن نظر اچي ٿو. ان کي اهميت ڏيڻ ڪپي. اديبن ۽ شاعرن جي تحريرن به زبان کي مضبوط کان مضبوط تر ڪيو آهي. ان نُڪتي کي ڪڏهن وسارڻ نه گهرجي.

بيشڪ سنڌي زبان جي اصل نسل ۽ بُڻ بنياد جي باري ۾ وڌيڪ کوجنا ڪجي ۽ نتيجا ڪڍجن. پر سنسڪرت جي فقط ٿوري معلومات ۽ working knowledge کافي ناهي. جيئن عرض ڪري آيو آهيان ته جڏهن سڄو ممڻ سنسڪرت جي سَر تي متل آهي، تڏهن سنسڪرت زبان اسڪالرن کي مڪمل طور سڪڻ ڪپي. جن سڪي آهي، سي چٽيءَ طرح چون ٿا ته، سنڌي ”هند آريائي“ زبان آهي نه توراني نه ترڪستاني.

بهرحال اڃا به هر پهلوءَ جي تحقيق لاءِ رستو کليل آهي. بُڻ بنياد، محاورن، پهاڪن، شعرن جو وڌيڪ اڀياس ڪجي.

## ضمیمو اهر ڪتاب

هن موضوع تي تفصيلي مطالعي لاءِ هيٺيان ڪتاب پڙهڻ ڪپن:

- 1- سنڌي ٻوليءَ جي تاريخ - پيرومل مهرچند
- 2- سنڌي ادب جي تاريخ (جلد 1) - خان بهادر ميمڻ
- 3- تذڪره لطيف (جلد 1) - پروفيسر بدوي
- 4- سنڌي ٻولي ۽ ادب جي تاريخ - ڊاڪٽر بلوچ
- 5- سنڌي ٻولي - سراج الحق
- 6- سنڌي صورتخطي - ڊاڪٽر غلام علي الانا
- 7- سنڌي ٻوليءَ جو بڻ بنيادي - ڊاڪٽر غلام علي الانا
- 8- سنڌي صوتيات - ڊاڪٽر غلام علي الانا
- 9- سنڌي ٻوليءَ جي لساني جاگرافي - ڊاڪٽر غلام علي الانا
- 10- سنڌي ٻوليءَ جو اڀياس - ڊاڪٽر غلام علي الانا
- 11- علم اللسان ۽ سنڌي زبان - علي نواز جتوئي
- 12- سنڌي ٻوليءَ جو سماجي ڪارج - الهداد بهيو
- 13- سنڌي ٻولي، لسانيات کان سماجي لسانيات تائين - ڊاڪٽر قاسم ڀگهيو
- 14- سنڌي ڏوٽي و گيان - ڊاڪٽر مرليڌر جيتلي
- 15- ٻوليءَ جو سرشتو ۽ لڪاوت - ڊاڪٽر مرليڌر جيتلي
- 16- سنڌوءَ جي جهلڪ - ليکڪ ڇنداڻي
- 17- سنڌي ٻوليءَ جي لهي - لوڪنات
- 18- پاشا شاستر - پوٽي هيراننداڻي
- 19- لسانياتي جاگرافي ۽ ٻوليءَ جون آراڌايون - محمد عمر چنڊ
- 20- سنڌي براهوئي جو تقابلي جائزو - ڊاڪٽر داد محمد خادم بروهي
- 21- گل شڪر - ڪيولرام آڏواڻي
- 22- پهڪن جي حڪمت - مرزا قليچ بيگ

- 23۔ پهاڪن جي پيڙھ۔ پيرومل مهرچند
- 24۔ گلچند۔ پيرومل مهرچند
- 25۔ پهاڪن جي پاڙ۔ ڊاڪٽر عبدالڪريم سنديلو
- 26۔ اصطلاحن جي اصليت۔ ڊاڪٽر عبدالڪريم سنديلو
- 27۔ پهاڪا ۽ اصطلاح۔ سندس ڪشنامي (مقدمو ڊاڪٽر جيٽلي)
- 28۔ ورجيسون۔ عبدالوهاب سهتو
- 29۔ اصطلاحات اصغر (عرف سنڌي ڪٽمٽڙا)۔ غلام اصغر



ڪتاب جي ابتدا ۾ سنڌي زبان بابت اڳ موجود نظرين جي اپٽار سان گڏ ليکڪ طرفان پنهنجي مطالعي جو نچوڙ ۽ نتيجو ڏنو ويو آهي. زبان جا وجود ۾ اچڻ وارا نظريا، انهن جا خاندان، ننڍي کنڊ جون زبانون، سنڌي ٻوليءَ جو بڻ بنياد، رسم الخط، محاورا، پهاڪا، چوڻيون، ورجيسون، سنڌي ٻوليءَ جا محقق ۽ سنڌي ٻوليءَ کي پيش ايندڙ مسئلن ۽ مونجهارن بابت موضوع ڪتاب جي مختلف بابن ۾ ورهايل آهن. اميد آهي ته هي ڪتاب سنڌي ٻولي ۽ لسانيات جي شاگردن توڙي اديبن، ليکڪن لاءِ ڪارائتو ثابت ٿيندو.

### عبدالقادر جوڻيجو

سنڌي زبان توڙي ڪنهن به زبان جي اصل سونهن ۽ جوهر ان جا پهاڪا، اصطلاح، محاورا ۽ چوڻيون آهن. انهن جي استعمال سان ٻولي پُر مطلب بنجي ٿي. اهڙيءَ ريت نحوي ۽ صرفي خوبيون، خصوصيتون ۽ آراڌايون به هڪ زبان لاءِ بنيادي ڍانچي مٿل هونديون آهن. ان سلسلي ۾ زبان جي گرامر جي مختلف پهلوئن جو جائزو وٺڻ پڻ ضروري آهي، ان ڪري هن ڪتاب ۾ اهڙو جائزو پڻ ورتو ويو آهي.

### عبدالحبار جوڻيجو